

# IL-HAJJA F'GHAWDEX

Ġunju - Lulju 2005

LEHEN L-GHAWDXIN

Nru. 870 - Is-Sittin Sena



# Palazzo Margherita

*Let your wedding  
reflect your personality*

*For Reservations phone  
2155 5737, 2155 7898*



# IL-ĦAJJA f'Għawdex

Imwaqqfa f'Ġunju 1945

Harga nru. 870

Ġunju/Lulju 2005

Mahruga mid-

Djoċesi ta' Għawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Għawdex VCT 111

Tel. 21560496/7 Fax. 21561860

e-mail: lumenchristi@vol.net.mt

homepage:

www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre

Stampata: "Gozo Press" Tel.21551534

Din il-harga nghalqet għall-istampa  
fit-28 ta' Ġunju 2005

Il-fehmiet li jistqarru l-kittieba  
m'humix neċessarjament daww  
tal-Bord Editorjali.

## f' din il-harga

Editorjal	• 3
Il-Ħajja fid-Djoċesi	• 4
X'gara dan l-aħħar	• 6
Ir-Rivista tagħna tagħlaq Sittin Sena Ħajja	• 9
Messaġġ ta' Mons. Isqof	• 11
Lehen jagħhajjat għal 60 sena	• 12
Fehmet il-qarrejja	• 14
Versi Riflessivi	• 6
L-Ewwel Editorjal ta' Patri Akkursju Xerri	• 18
Min kienu l-Editori matul is-Sittin Sena	• 19
ACM: L-Istampa Kattolika baqa' bżonnha?	• 20
Ktieb x'Taqra:	
X'Meravilja ta' Mirakli Ewkaristiċi!	• 22
Għawdex 300 sena ilu :	
"Aħsbu fil-Għawdxin" - Perellos	• 23
Tifsir fuq it-Tagħlim tal-Katekizmu (37):	
L-Ewkaristija (2)	• 24
Il-Biedja f'Għawdex (37)	• 26
Tieqa fuq l-Ambjent Għawdxin (6):	
L-Għerien fix-Xagħra	• 30
Xhieda Nisranija: Mons. Alwiġ Vella (3)	• 32
Mill-Knisja fid-Dinja	• 33
Għawdxin li għadna niftakru (26) -	
Patri Akkursju	• 34
Passiġġata Biblika	• 8 • 36
Int u saħħtek	• 38
Holm il-Ħajja	• 40
Bejnietna n-Nisa	• 41
Għawdex Sportiv	• 42



### SITTIN SENA TA' SERVIZZ LILL-KNISJA U LILL-KOMUNITÀ GĦAWDXIJA



Eżattament sittin sena ilu, f' Ġunju tal-1945, fid-Djoċesi ta' Għawdex beda jiġi ppubblikat il-ġurnal "Għawdex", bl-ewwel editur tiegħu ikun Patri Akkursju Xerri OFM. Ma nafx jekk dak inhar l-ewwel pubblikaturi hasbux dwar jekk il-ħajja ta' dan il-ġurnal kenitx se tkun waħda twila jew qasira. Li hu żgur iżda hu l-fatt li l-pedament li fasslu huma weru ruħu sod u msejjes fuq blat żonqri.

Huwa sew li wieħed ifakkar ċerti avvenimenti importanti, speċjalment bħal ma hu dan tas-sittin sena mit-twelid tar-rivista djoċesana tagħna, l-aktar meta wieħed iħares lura u jara l-impenn u s-serjetà li dejjem ikkaratterizzaw kull edizzjoni ta' din ir-rivista djoċesana, tul dawn is-snin li fihom ilha tiġi ppubblikata. Bħal kull haġa oħra d-diffikultajiet u l-qtiegħ il-qalb ma naqsux, imma r-rieda qawwiya u d-dedikazzjoni li kontinwament urew daww li kellhom f' idejhom il-pubblikazzjoni ta' dan il-perjodiku, dejjem għelbu kull ostaklu. Dan illum lilna jimliena bil-kuraġġ u jhegġiġna fl-impenn tagħna biex "Il-Ħajja f' Għawdex" tibqa' taqdi l-funzjoni tagħha.

Iżda nkunu qieghdin nonqsu jekk illum niegfu biss fuq il-passat. Okkażjoni bħal din għandha wkoll twassalna biex inħarsu lejn il-preżent u anke lejn il-futur. Huwa fatt li f' dawn l-aħħar snin sar sforz qawwi biex ir-rivista tingħata face lift gdid. Il-bidla fil-format u l-preżentazzjoni kompliet tgħin biex "Il-Ħajja f' Għawdex" tidher aktar attraenti għaż-żminijiet tallum fejn il-media stampata qed ikollha kompetizzjoni enormi mill-media elettronika b'mod speċjali dik kompjuterizzata. L-introduzzjoni ta' artikli u rubriki godda jidher li ġew milqugħa tajjeb u anke ziedu l-interess ta' kategoriji oħra ta' nies. Għaldaqstant nemmnu li għad baqa ħafna x' jista jsir aħjar, u dan lilna jstimulana biex inkomplu naħdmu fuq dan it-tigdid.

Sfida prinċipali li b' xi mod trid tiġi affrontata fis-snin li ġejjin hija dik ta' abbonamenti godda. L-abbonati m'humix ftit iżda nemmnu li r-rivista tista' tinteressa lil ħafna oħrajn. Konvinti li l-materjal li toffri r-rivista jista' jiġi apprezzat iżjed u hawn għandi f' moħħi l-ġenerazzjoni ta' l-istudenti, b' mod speċjali daww tal-livell sekondarju u terzjarju. Huwa importanti li l-ġenerazzjoni żagħżugħa titgħallem tapprezza iżjed il-wirt reliġjuż, storiku u kulturali li għaddewlna ta' qabilna, u dan dejjem ġie kkultivat u promoss fil- "Ħajja f' Għawdex".

Illum inħoss li minn din il-kolonna għandi nringrazzja lil daww kollha li b'xi mod jew iehor tul dawn is-sittin sena taw is-sehem tagħhom biex "Il-Ħajja f' Għawdex", setgħet tibqa' miexja 'l-quddiem: l-edituri kollha, l-kontributuri regolari, l-artikolisti l-oħra, ż-żelaturi, d-ditti u l-agenziji li jsostnu xi ftit l-ispejjeż ta' l-istampa bl-għajnuna finanzjarja tagħhom u fl-aħħar, imma mhux l-inqas lilkom abbonati u sostenituri. F' din l-okkażjoni nrodd ħajr ukoll lil daww kollha li jinkuraġġuna f' din il-ħidma tagħna u li jgħinuna anke bil-pariri u s-suggerimenti tagħhom. L-apprezzament tagħkom jagħmilna ħafna kuraġġ!

J'Alla għas-snin li ġejjin ir-rivista djoċesana "Il-Ħajja f' Għawdex" tkompli taqdi l-missjoni tagħha li tkun verament "lehen il-Għawdxin kollha" u xandara tal-verità mibnija fuq il-valuri nsara li għaddewlna missirijietna.

Dun Ruben Micallef

www.gozodiocese.org

# Il-Hajja fid-Djoċesi



Minn Dun Renato Borg

## Tqassim tal-Bibbja

Fl-okkażjoni ta' l-Ewwel Ġimgha tax-Xahar, 6 ta' Mejju 2005, l-Eċċellenza Tieghu Mons Nikol G. Cauchi, Isqof t'Għawdex kien mistieden fl-Iskola Sekondarja Ninu Cremona biex imexxi quddiesha għall-istudenti tal-*Form One*. Flimkien ma' Mons Isqof iċċelebra wkoll id-direttur spiritwali Dun Ġużepp Cini. Peress li fl-ahhar tal-quddiesha tqassam il-ktejjeb tal-Ġdid Testament lit-tfal li kienu ser jirċievu s-Sagrament tal-Grizma ta' l-Isqof, fl-omelija Mons Isqof sahaq fuq l-importanza tal-Kelma ta' Alla fil-hajja tan-nisrani.

## L-għotjiet ta' karità

It-Tnejn, 9 ta' Mejju 2005 f'quddiesha mmexxija minn Mons Isqof, akkumpanjat mid-Direttur tal-Caritas Mons Manwel Curmi, fil-kappella tar-Raghaj it-Tajjeb ġew imqassma għotjiet ta' flus lil diversi istituzzjonijiet ta' karità. Dawn il-flus li tqassmu kienu ngabru fil-kampanja ta' karità li saret nhar il-Festa ta' Kristu Re fis-sena 2004. Is-somma miġbura kienet laħqet Lm 9127.89. Fl-omelija Mons Isqof qal li l-karità trid tkun innovativa, fis-sens li għandna naraw x'inhuma l-bżonnijiet l-iktar urġenti ta' żminijietna u nfittxu noholqu l-istrutturi meħtieġa biex il-karità li nagħmlu tasal għand min għandu tassew bżonnha u mingħajr dewmien. Fix-tmiem l-omelija Mons Isqof irringrazzja lil kull min ta l-għajnuna tiegħu biex ingabret is-somma imsemmija u rringrazzja ukoll lil min qed iwettaq hidmiet għas-serviz ta' nies fil-bżonn.

## Il-Kungress Ewkaristiku Nazzjonali

Bejn it-23 ta' Mejju u t-3 ta' Ġunju 2005 ġie organizzat il-Kungress Ewkaristiku fil-gżejjer tagħna. F'Għawdex il-programm kien maqsum fi tnejn. L-ewwel parti mit-23 ta' Mejju sad-29 ta' Mejju ġew organizzati l-attivitajiet fuq bażi parrokkjali. Dawn kienu jinkludu laqgħat għall-familji, tfal, żgħażaġh, quddies fid-djar tal-morda u lill-persuni kkonsagrati, Jum ta' Adorazzjoni, u l-Purċissjoni tas-Solennità tal-Ġisem u d-Demm ta' Kristu, imsejha tal-*"Corpus"*. Mill-31 ta' Mejju sat-

3 ta' Ġunju saru attivitajiet fuq livell djoċesan. Saru tliet laqgħat għall-kleru fil-kappella tas-Seminarju Maġġuri; l-ewwel laqgħa saret mill-kappillan il-Kan. Dun Daniel Xerri dwar "L-Ewkaristija fit-Tagħlim ta' Gwanni Pawlu II", it-tieni laqgħa saret minn Fr Charles Buttigieg dwar "L-Ewkaristija fl-istudji bibliċi riċenti" u l-ahhar laqgħa saret minn Fr Jesmond Manicaro dwar "Iċ-Celebrazzjoni Ewkaristika wara r-riforma liturgika." Laqgħat simili saru fil-knisja ta' Sant'Wistin għar-religjużi Nisa minn Fr Chris Farrugia OFM u Fr Anton Theuma; u oħrajn għall-edukaturi, għalliema u katekisti, mill-Professor Edward Warrington fis-Sala ta' l-Azzjoni Kattolika. Dan il-Kungress f'Għawdex ġie fit-tmiem tiegħu b'*Ora Santa* għas-sacerdoti mmexxija minn Fr. Anton Theuma. Wara l-*Ora Santa* kien hemm konċelebrazzjoni u purċissjoni ewkaristika mmexxija mill-Vigarju Generali Mons Giovanni B. Gauci. Mons Isqof ha sehem fil-konċelebrazzjoni li saret fi tmiem il-Kungress Ewkaristiku Nazzjonali fuq il-Fosos tal-Furjana mmexxija mill-Arċisqof Mons Ġużeppi Mercieca. Fl-ahhar inqara messagg mibgħut mill-Papa Benedittu XVI u sar l-Att ta' Konsagrazzjoni.

## L-Oratorju "Il-Qalb ta' Kristu"

Il-Hadd Mons Isqof attenda għat-tieni eżekuzzjoni ta' l-Oratorio "Il-Qalb ta' Kristu" li sar fil-knisja tal-Fontana. Din l-attività kienet marbuta ma' l-okkażjoni f'għeluq il-mitt sena mill-konsagrazzjoni tal-knisja. Il-kliem ta' l-Oratorio huma ta' Mons Isqof u l-mużika tas-Surmast John Galea. L-istess Oratorio għandu jittella fil-Katidral ta' l-Imdina. Harget ukoll CD ta' dan l-Oratorio. L-Oratorio ġie tradott ukoll għat-taljan mill-istess Mons Isqof.

## Il-Jum Dinji ta' l-għoti tad-demem

Fl-okkażjoni tal-Jum Dinji ta' l-għoti tad-Demm saret quddiesha, nhar it-Tlieta 14 ta' Ġunju, għad-donaturi kollha fil-kappella tar-Raghaj it-Tajjeb. Il-konċelebrazzjoni kienet immexxija mill-Eċċellenza Tieghu Mons Nikol G. Cauchi, Isqof t'Għawdex flimkien ma' sacerdoti oħra. Wara l-quddiesha kien hemm trattament żgħir b'rikonoxxenza għal dawk kollha li taw id-demem.

## Sena oħra fl-Iskola tal-Konservatorju

Fil-21 ta' Ġunju 2005 Mons Isqof kien mistieden mill-*headmaster* ta' l-Iskola tal-Konservatorju Mons Carmelo Gauci biex imexxi quddiesha fl-okkażjoni ta' tmiem tas-sena skolastika 2004-2005. Wara l-omelija Mons Isqof qassam il-ktieb tal-Ġdid Testament lill-istudenti tal-*Form One* li jmorru f'din l-iskola. Fl-ahhar tal-quddiesha Mons Isqof qassam l-*"school leaving certificate"* kif ukoll tifkira għal dawk it-tfal li għamlu l-Ewwel Tqarbina jew li rċievu is-Sagrament tal-Konfirmazzjoni.



*L-Ordinazzjoni fil-Katidral*

***L-Anniversarju tas-Sejha tal-Madonna ta' Pinu***

L-Erbgħa, 22 ta' Ġunju 2005 habat l-anniversarju tas-sejha tal-Madonna ta' Pinu. L-Eċċellenza Tiegħu Mons Nikol Ġ. Cauchi mexxa konċelebrazzjoni fid-9.00a.m., u fl-10.00a.m. għamel is-supplika u ta l-Barka Sagramentali. Fil-ghaxija fit-8.00 kien hemm konċelebrazzjoni oħra mexxija minn Mons Giovanni B. Gauci, Vigarju Ġenerali.


***L-Ordinazzjoni ta' Djaknu u Hames Saċerdoti***

Il-Gimgha, 24 ta' Ġunju 2005, festa tat-Twelid ta' Gwanni l-Battista Mons Isqof mexxa konċelebrazzjoni fil-Katidral ta' Ghawdex li fiha ordna Djaknu lis-Seminarista Michael Galea

mill-parroċċa tax-Xaghra u ordna wkoll Presbiteri lid-Djakni Christopher Cauchi (Għarb), Peter Paul Sammut (Nadur), Domnic Sultana (Xaghra), George Buttigieg OFM (Conv), u lil Pierre Farrugia OFM. Mons Isqof beda l-omelija tiegħu billi osserva li l-Ordinazzjoni hija grajja importanti mhux biss għall-individwi li jirċievu d-djkonat u l-presbiterat, imma hija okkażjoni speċjali għall-Knisja lokali u universali għaliex dawn huma haddiema godda fil-ghalqa tal-Mulej. Mons Isqof għadda biex jispjega f'hiex jikkonsisti l-apostolat ta' dawn il-presbiteri li essenzjalment huwa servizz għall-verità. Importanti hafna fil-hajja saċerdotali li l-predikazzjoni tkun imsieħba minn hajja ta' eżempju tajjeb.

# Imperial Eagle

**DAILY (from Monday to Friday)  
Transport of goods between  
Gozo & Malta and Malta & Gozo.**



Contact: **Joseph Spiteri**  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521

# X'gara dan l-aħħar



*Kronaka  
Għawdxija  
minn Lelio Spiteri*

## *Assoċjazzjoni ta' Għalliema Irtirati*



Din l-assoċjazzjoni giet imwaqqfa nhar il-Hamis 12 ta' Meju waqt Laqgħa Ġenerali. Kien approvat l-istatut u saret l-elezzjoni għas-seba' membri li ser ikunu l-membri tal-kumitat għas-sentejn li gejjin. Il-membri eletti huma Camilleri Michael, Cassar Michael, Grech Joe G., Mercieca Horace, Portelli Rose, Saliba Felicia u Vella Anthony. L-għanijiet għat-twaqqif ta' din l-assoċjazzjoni huma li jrawmu sens ta' solidarjetà bejn il-membri u jorganizzaw attivitajiet soċjali u kulturali għall-membri.

## *Song Festival Marjan*

Il-Legjun ta' Marija f'Għawdex nhar is-Sibt 14 ta' Meju, organizza s-36 edizzjoni tas-*Song Festival Marjan*, taħt il-patroċinju ta' Mons. Isqof Nikol Cauchi, fl-Oratorju Don Bosco, Victoria. Għal din l-edizzjoni daħlu 42 partecipant li kienu maqsuma f'erba' kategoriji, jgigifieri, taż-żghar għal dawk bejn is-7 u l-10 snin; tan-nofs għal dawk bejn il-11 u l-14-il sena u tal-kbar għal dawk 'l fuq minn 15-il sena. Kien hemm ukoll il-kategorija tal-gruppi jew korijiet. Barra l-premjijiet għall-kanzunetti ngħataw ukoll premjijiet għall-aħjar kliem tal-kanzunetti u għall-mużika



originali. Naturalment it-tema tal-kanzunetti kienet wahda marjana. Ir-rebbieha f'kategorija A, fl-ewwel post giet Francesca Sciberras, minn Fontana, bil-kanzunetta "Hemm Jien Rajtek". Denise Spiteri minn Kerċem giet fl-ewwel post f'kategorija B, bil-kanzunetta taghha "L-Ghanja ta' Massabielle" waqt li David Mario Fenech minn Fontana gie fl-ewwel post f'kategorija Ċ, bil-kanzunetta "Għax Int Sultana". Fl-aħhar kategorija D, fl-ewwel post gie il-kor tal-knisja tal-Kapuċċini "Fjur t'Assisi" bil-kant tieghu "Hemm Int"...

### Wirja fil-Belġju ta' l-Artiġjanat

Bejn it-13 u t-18 ta' Mejju 2005, iċ-Ċentru Għawdxi ta' l-Arti u l-Artiġjanat Wistin Camilleri b'kollaborazzjoni mal-Kunsill Malti ta' l-Artiġjanat, tella' esibizzjoni prestiġjuża ta' arti u artiġjanat gewwa Temse, fil-Belġju. Din l-esibizzjoni, bhala l-ewwel wahda ta' din ix-xorta għal dan iċ-Ċentru, giet uffiċjalment inawgurata mill-Onor. Giovanna Debono, Ministru għal Għawdex flimkien mas-Sur Luc de Ryck, Sindku ta' Temse. Għall-ftuh uffiċjali attendew madwar 360 mistieden, fosthom rappreżentanti prominenti mill-qasam tal-Kultura, *Sports* u Żgħażaġh tal-Belġju, kif ukoll ċittadini Maltin u Għawdxi li llum għandhom residenza



permanenti fil-Belġju. Għal dawn ta' l-aħhar dan kien avveniment importanti fejn kellhom l-opportunità jiltaqghu ma' Maltin oħrajn. Ġew esibiti aktar minn 400 oġġett, minn bizzilla sa *pyrography*, minn xogħol fil-ħġieġ sa induratura, bażikament kull sugġett mgħallem fiċ-Ċentru. Wara l-ftuh uffiċjali giet organizzata "Lejla Għawdxi" fejn gie servut ikel u xorb tipikament Malti, il-biċċa l-kbira minnu ġentilment mogħti liċ-Ċentru minn kumpaniji lokali. Huwa stmat li madwar 2300 persuna mill-Belġju u l-pajjiżi ġirien żaru din l-esibizzjoni. Il-kumment ġenerali fuq fomm kulhadd kien wiehed ta' tifhir. Kemm is-Sur Luc de Ryck, Sindku ta' Temse kif ukoll is-Sinjura Nadine Pauwels, Direttriċi ta' l-Iskola tal-Bizzilla f' Temse kellhom kliem ta' tifhir u apprezzament għal-livell milhuq.



### Djalogu Soċjali-Politiku

Waqt djalogu mal-pubbliku, bit-tema "Għawdex – bżonnijiet distinti, potenzjal uniku", li l-Prim Ministru Lawrence Gonzi kellu f'wahda mis-swali tal-Ministeru għal Għawdex, nhar l-Erbgħa 1 ta' Ġunju filgħaxija, tkellem dwar il-programm li qed iwettaq il-Gvern f'Għawdex. Wara li sema' d-diversi sugġerimenti, il-kritika u l-ilmenti li sarulu, il-Prim Ministru tkellem b'mod partikulari dwar il-holqien ta' postijiet tax-xogħol fil-gżira Għawdxi għas-snin li ġejjin. Dwar it-turiżmu, il-Prim Ministru jemmen

illi Għawdex għandu jiġi reklammat għalih,

bhala prodott uniku u destinazzjoni distinta. Dwar is-servizz tal-helikopter, qal li fix-xahar ta' Mejju ntuża minn aktar minn 700 passigġier. U kompli jghid illi l-helikopter pprovdut illum hu wiehed żgurat u ta' kwalità oghla, għalkemm kien hemm zieda fit-tariffa. Dwar il-*golf course*, il-Prim Ministru qal li m'għandux ikun hemm diffikultà għal żvilupp bhal dan f'Għawdex. Il-P.M. jemmen u ser jahdem sabiex Għawdex jibqa' distrett elettorali wiehed u mhux jinqasam ma' partijiet f'Malta, bhal ma gie ssugġerit. Huwa tkellem ukoll dwar il-fondi li Għawdex ha mill-Unjoni Ewropea u li ser jintużaw għal diversi proġetti identifikati bhal m'huma toroq godda. Tkellem ukoll dwar dixxiplina fejn jidhlu r-regolamenti tat-traffiku. Dwar il-Kunsilli Lokali, il-Prim Ministru qal li kienet instabet soluzzjoni sabiex bhal f'Malta, il-Kunsilli Lokali Għawdxi jinġhataw numru ta' haddiema sabiex jahdmu fuq xogħlijiet tagħhom.

## "Eat for Life"

Bhala parti mill-attivitajiet ta' Ġimgha Ambjent, il-Ministeru għall-Affarijiet Rurali u l-Ambjent flimkien mal-Ministeru għal Għawdex, nhar l-Erbgha 1 ta' Ġunju, organizzaw attività bit-tema "Eat for Life" fil-ġonna ta' Villa Rundle, ir-Rabat. L-attività kienet tikkonsisti f'taħditiet u dimostrarazzjonijiet dwar in-nutrizzjoni u l-ikel li hu tajjeb għas-saħħa, b'acċenn partikolari fuq is-saħħa ta' l-adulti u l-ulied. Għal din l-okkażjoni giet mistiedna Kathryn Borg, *lifestyle consultant* li tkellmet dwar l-importanza li wiehed jiekol ikel nutrittiv u jadotta *lifestyle* moderata. Waqt



l-attività tkellem ukoll Eman Calleja, mill-Ministeru għall-Affarijiet Rurali u l-Ambjent, dwar il-prodotti organiċi mkabbra fil-*farm* sperimentali tal-Gvern ta' l-Għammieri. L-attività kienet imżewġa wkoll bi *stands* diversi li esibwew prodotti agrikoli lokali u prodotti oħra.

## Monument tal-Karnival fin-Nadur waqt Konvenzjoni tal-FECC

Fin-Nadur ġie inawgurat monument tal-bronż li jirrappreżenta l-karnival. Dan il-monument xogħol l-artist Għawdxu John Grima nhadem fil-bronż f' Verona fl-Italja u jinsab fi triq li tagħti għall-bajja tar-Ramla. Dan il-monument sar fl-okkażjoni tal-XXV Konvenzjoni tal-Bliet li jorganizzaw il-Karnival li saret fin-Nadur bejn it-28 ta' Mejju u l-5 ta' Ġunju, u li għaliha kienu preżenti f' Għawdex 450 delegat minn madwar id-dinja kollha. Dawn id-delegati kienu jinkludu diversi sindki ta' bliet li jorganizzaw il-karnival kif ukoll organizzaturi tal-karnival f' diversi pajjiżi. Il-monument tpoġġa fi ġnien żgħir li sar apposta u ġie inawgurat waqt ċerimonja qasira iżda sinifikanti li saret is-Sibt 4 ta' Ġunju fil-preżenza tad-delegati barranin kollha li kienu preżenti għall-XXV Konvenzjoni tal-FECC. L-inawgurazzjoni saret minn Henry Van der Kroon, President tal-FECC u Dr. Chris Said, Sindku tan-Nadur. Din l-iskultura pubblika saret sabiex l-ewwelnett tfakkar dan l-avveniment importanti li ġie ospitat fin-Nadur u wkoll sabiex tirrappreżenta l-karnival ferm popolari li hu magħruf għalih in-Nadur. Matul il-jiem li d-delegati kienu f' Għawdex saru diversi laqgħat konnessi mal-karnival kif ukoll numru ta' attivitajiet fosthom fix-Xagħra, fil-Belt Valletta kif ukoll fir-Rabat, Għawdex. Fin-Nadur reġa' tteġja l-karnival bis-sehem ta' karrijiet u żfin minn Malta u Għawdex, kif ukoll il-karnival spontanju fl-aħħar jumejn tal-Konvenzjoni.

## Il-Ġrajja tas-7 ta' Ġunju - ċelebrazzjoni fix-Xagħra



Fi Triq Bullara, ix-Xagħra, nhar it-Tlieta 7 ta' Ġunju, filgħaxija, l-Ispeaker tal-Kamra tar-Rappreżentanti, is-Sur Anton Tabone, poġġa kuruna taht il-lapida k commemorattiva li tfakkar lil Guzeppi Bajada (1881-1919), mix-Xagħra, Għawdex, wiehed mill-vittmi tas-*Sette Giugno*, 1919. Il-programm fetah bil-kant ta' l-innu lill Għawdex, mill-kor ta' l-Iskola Primarja tax-Xagħra. Inqrat poezija miktuba għall-okkażjoni minn Carmel Cachia. Id-diskors k commemorattiv għamlitu s-Sinjorina Natalina Sultana. Indaqq il-*'Last Post'* minn membri tal-Forzi Armati ta' Malta u nżammet minuta silenzju. Il-banda ta' l-*iscouts* ta' San Ġwann, Malta, daqqet siltiet mużikali. Iċ-ċerimonja giet fi tmiemha bid-daqq ta' l-Innu ta' l-Ewropa u b'dak Malti mill-kor tat-tfal, u wara sar marċ mill-banda ta' l-*iscouts* ta' San

Ġwann, minn Triq Bullara għal Triq il-Knisja u għall-Pjazza



# Ir-Rivista tagħna taghlaq Sittin Sena Hajja

*Rapport tal-Kav. Joe M. Attard*



*Mons. Isqof Nikol Ġ. Cauchi mdawwar minn saċerdoti konċelebranti waqt il-quddiesa ta' radd il-ħajr f'għeluq is-60 sena tar-Rivista Djoċesana.*


Nhar is-Sibt 18 ta' Ġunju 2005, Mons. Isqof Nikol Cauchi mexxa konċelebrazzjoni ma' għadd sabiħ ta' saċerdoti, il-koll impenjati fit-tixrid ta' l-istampa t-tajba, fil-knisja tal-Qalb ta' Ġesù fin-Nadur, bhala radd il-ħajr lil Alla u b'suffragju għal dawk kollha li għenu fit-tixrid u l-pubblikazzjoni tar-rivista djoċesana "Il-Hajja f'Għawdex" sa mit-twelid tagħha sittin sena ilu. Matul l-ewwel għoxrin sena din ir-rivista kienet

toħroġ taht forma ta' ġurnal bl-isem ta' "Għawdex" sakemm Mons Isqof Cauchi, allura saċerdot imdahhal sewwa fil-media kien taħ l-bixra ta' 'magazine' bl-isem ta' "Il-Hajja f'Għawdex", meta hu stess kien l-editor.

F'kelmtejn li għamel waqt il-konċelebrazzjoni, l-Isqof ha spunt mill-vanġelu tal-ġurnata dwar il-Providenza u spjega kif matul is-snin riedet tkun il-Providenza Divina li mexxiet tant kollaboraturi,



*Uhud mill-kollaboraturi u ħbieb ta' "Il-Hajja f'Għawdex" miġbura għall-okkażjoni fil-knisja tal-Qalb ta' Ġesù fin-Nadur.*



*Tliet kontributuri regolari tar-rivista tagħna - Pawlu Mizzi, Dr. Mario Saliba, u George N. Cassar - waqt it-tluġ ta' l-offerti fil-quddiesa*

benefatturi u kittieba li taw sehemhom biex ir-rivista baqgħet hajja u llum laħqet livell tassew tajjeb. Huwa sellem lil Patri Accursio Xerri li kien hu li welled din il-pubblikazzjoni u lissinjura Edmea Tabone li kompliet fejn halla l-editur ta' qabilha, kif ukoll oħrajn li hadmu biex Għawdex ikollu publikazzjoni mensili tiegħu. Importanti, tenna l-Isqof, li wiehed ma johroġx saqajh barra mill-friex għax il-finanzi huma dejjem problema iżda bil-għaqal u bil-għajnuna ta' tant ħbieb, ir-rivista tista' tkompli tohroġ u tinfirex. Huwa heġġeġ biex iktar familji jabbonaw f'din ir-rivista mżewqa ta' kull xahar b'tant artikli varji u ta' interess.

Wara l-quddiesa, għadd sabih ta' kontributuri u benefatturi ltaqgħu ma' l-Isqof u s-saċerdoti waqt pranzu ta' l-okkażjoni f'wiehed mir-restoranti tagħna. Il-Kav. Joe M. Attard qara poeżija li kiteb għall-okkażjoni, kif l-istess għamel Frans Sultana minn Ghajnsielem. Dun Anton Sultana fl-aħħarnett, *Managing Editor* tar-rivista, irringrazzja lil kulhadd tas-sehem li jagħtu matul is-sena kollha u talli kienu wkoll laqgħu dik l-istedina.



*L-istaff editorjali (ringiela quddiem) u saċerdoti oħra kollaboraturi tar-rivista (ringiela fuq wara) flimkien ma' Mons. Isqof wara l-konċelebrazzjoni.*



*It- "Team" ta' "Il-Hajja f'Għawdex" - bord editorjali, kontributuri, korrispondenti, distributuri u kollaboraturi oħra - f'riġrat ta' tiffkura.*

# MESSAĠĠ TA' MONS ISQOF

*Ir-rivista djoċesana ta' kull xahar "Il-Hajja f'Għawdex" din is-sena qegħda tiċcelebra s-sittin anniversarju mit-twelid tagħha. Kien f'Ġunju tal-1945 li d-djoċesi t'Għawdex bdiet tippubblika l-ġurnal tagħha, li fil-bidu kien johroġ kull hmistax. Bit-tħabrik tal-Patri Accursio Xerri tal-Frangiskani Minuri, u bil-barka tal-Isqof Ġużeppi Pace, din il-pubblikazzjoni rat it-twelid tagħha u bdiet tasal f'idejn il-qarrejja Maltin u Għawdxin, sittin sena ilu.*



Matul dan iż-żmien il-perjodiku għadda minn ħafna tibdil u d-diffikultajiet ma naqsux minn żmien għal żmien; madanakollu wara li għaddew dawn is-snin kollha, għadu jaqdi l-funzjoni tiegħu, u l-ħtieġa għalih ma naqsitx anzi nistgħu nġhidu li kibret, u għadha tinħass sewwa.

Matul is-sittin sena ta' ħajja, il-ġurnal biddel ismu u minn "Għawdex" beda jissejjah "Il-Hajja f'Għawdex". Mis-sitt paġni li kellu fil-bidu, tela għal 42. Biddel ukoll il-format tiegħu u minn għamla ta' ġurnal, ħa sura ta' perjodiku jew ta' rivista, bl-istampi ħafna drabi kkuluriti. Barra minn hekk, għola ħafna l-livell tiegħu kemm fil-kontenut, kif ukoll fil-preżentazzjoni.

Madanakollu l-ideali u l-għanijiet ewlenin li għalihom beda johroġ dan il-perjodiku għadhom

dawk l-istess li kienu hemm fl-1945. Dan jidher ċar minn xi espressjonijiet li nsibu fl-ewwel editorjal li ħareġ mill-pinna ta' Patri Akkursju ofm. "Ma rridux inhallu jintilef il-wirt imqaddes li ħallewlna ta' qabilna." Meħtieġ għalhekk, li ma nitilfux ħarsitna minn fuq l-imġhoddi, kemm biex jiġu evitati l-iżbalji li saru kif ukoll biex napprezzaw u nġhożżu dak kollu li hu tajjeb u jagħmlilna għieh, bħala Għawdxin, ulied din il-gżira.

"Biex inħarsu Dinna u Djarna – Pro aris et focus" – ikompli l-editorjal li semmejna – "beħsiebna nitqabdu sa l-aħħar u ninqadew b'kull arma meħtieġa, għar-rebħ fil-ħaq u fis-sewwa." B'dawn il-kelmiet, l-ewwel editur P. Akkursju Xerri sawwar programm li fuqu kellu jimxi l-ġurnal, fil-futur tiegħu, jiġifieri li jagħmel ħiltu sabiex il-jeddijiet ta' Għawdex u tal-Għawdxin jiġu rikonoxxuti minn kulhadd u jkun mħarsin kif jixraq.

Fl-aħħarnett, iżda mhux l-aħħar, il-ġurnal "Għawdex" kellu sa mill-bidu u jibqalu dejjem il-ħsieb u x-xewqa li "ningħaqdu mal-ġurnali kollha ta' rieda tajba biex inżommu bla mittiefes fil-gzejjer tagħna l-Ideal Nisrani." F'koperazzjoni mal-mass media l-oħra li huma ispirati mill-imħabba għal art twelidna u mit-tagħlim ta' Kristu u tal-Knisja, jeħtieġ li r-rivista "Il-Hajja f'Għawdex" tibqa' sa l-aħħar issemma lehinha, favur ir-religjon għažiża tagħna u għall-gid tal-poplu ta' gżiritna filwaqt li tagħmel dan bil-kuraġġ u b'insistenza.

**+ Nikol Ġ. Cauchi**  
Isqof t'Għawdex  
24 ta' Ġunju 2005

<p>Il-Kliba tista' tigi mibghuta lill - Editur 'Għawdex' c/o Kunvent ta' Giezu l-Belt. Tel. Cent. 4487.</p>	<p><b>Għawdex</b> PRO-ARIS-ET-FOCIS</p>	<p>Direzzjoni u Amministrazzjoni Dār ta' S. Ġużepp - Għawdex. Tel. Gozo 89.</p>
<p>L-EWWELE SENNA</p>	<p>10 ta' ĠUNJU, 1945</p>	<p>No. 1</p>

# LEHEN JGHAJJAT GHAL SIT TIN SENA.



Ghadu rilevanti jew inhanaq jghajjat ghal xejn?

*Minn Franco Masini*




Kull Ghawdxi li bhali ghalaq is-sittin sena u fuqhom, żgur li jiftakar dak il-ġurnal modest li kien iġib l-isem “Ghawdex” li kien johroġ jekk minieq sejjer żball kull hmistax. Niftakru qisu l-bierah dik il-*masthead* bid-dghajsa ta’ Ghawdex u t-tliet gholjiet u bil-motto miktuba ċara “*Pro Aris et Focis*”. Niftakar sewwa ghalieq dak iż-żmien ma kontx ghadni bdejnt nitghallem il-Latin u staqsejt lill-papà tiegħi xi jfissru dawk l-erba’ kelmiet. Hu fissirli li kienu jghidu bejn wiehed u iehor “ghall-artali u d-djar tagħna”. Iktar ’il quddiem tghallimt li din il-frazi bl-għeruoq tagħha f’Ruma klassika kienet tirreferi ghal dak kollu li hu għażiż, ir-religjon u l-kenn tad-dar.

Avolja kont żghir fl-età dawk is-simboli ta’ gżiritna, id-dghajsa u t-tliet gholjiet, kien u jqa nqlu

sentimenti patrijottiċi Ghawdxi n għol-fond ta’ qalbi. Kienu żminijiet meta l-Ghawdxi n bdew wara raqda twila jhossu t-nemnim ta’ patrijottiżmu li ried bilfors isib żvog. Kienu s-snin ta’ wara l-gwerra meta la pajjiżna, u wisq inqas Ghawdex tagħna, ma kellhom l-ebda rappreżentanza politika fl-organi li jmexxu ’l Malta fid-destin tagħha, għad li fl-aħhar snin tal-gwerra Malta kienet imwiegħda xi forma ta’ Gvern rappreżentattiv. L-Ghawdxi n kienu għal żmien twil neqsin minn proġetti ta’ żvilupp. Il-proġetti tal-ewwel Gvern rappreżentattiv tal-ghoxrinijiet, u iktar tard meta sar il-port tal-Imgarr, kienu ġa minsija u kien hemm bżonn urgenti li Ghawdex jibda jibbenefika mill-wegħdiet li kienu spiss isiru iżda ftit li xejn jitwettqu.

Fil-kamp ekkleżjastiku l-aħbar li wara 56 sena

Ghawdex reġa’ kellu mill-ġdid Isqof Ghawdxi, neputi tal-Isqof Pietru Pace li fl-1889 kien imsejjah biex irieġi d-djoċesi ta’ Malta, imliet lill-Ghawdxi n bil-ferh. Iżda kien ferh imzewwaq bid-dwejjaq meta d-Djoċesi ta’ Ghawdex tilfet il-pożizzjoni indipendenti tagħha meta ġiet sogġetta għas-Sede Metropolitana ta’ Malta, li ġiet mahluqa hekk kif l-Isqof Mikiel Gonzi ġie appuntat l-ewwel Arcisqof Metropolitana ta’ Malta. Insomma kien u żminijiet imqanqla





g h a l  
 Ghawdex  
 meta l-  
 gurnal li  
 jgib isem  
 g z i r i t n a  
 hareġ ghal-  
 e w w e l  
 darba. Fil-  
 fatt meta  
 saret l-  
 elezzjoni  
 taht il-  
 MacMichael  
 Constitution,  
 Ghawdex  
 kellu l-  
 P a r t i t  
 tiegħu u  
 m i n n  
 Ghawdex  
 t e l g h u

Fl-opinjoni tiegħi s-soppravvenza ta' din il-pubblikazzjoni tiddependi biss fuq il-bażi tal-awtenticità tal-messagg' Ghawdexi tagħha. Jekk il-policy editorjali tiflef dik li hi genwinità Ghawdexija tagħha, jekk tonqos sewwa r-rieda li twassal lehen Ghawdex akkost ta' kollox, jekk minhabba biza' eżagerat li tirfes xi kallu tibqa' lura milli titkellem, allura jkun ifisser illi l-agunija tal-magazine ma tkunx 'il bogħod. U nafu x'jigri malajr wara l-agunija! Mill-banda l-oħra hemm bżonn ta' kuragg' gurnalistiku li dak li hu abjad kapaċi tghidlu abjad u dak li hu iswed tghidlu iswed. Ghawdex hemm bżonn li jkun moqdi tajjeb f'kull kamp, partikolarment dak gurnalistiku. Hemm bżonn li l-espressjoni ta' dak kollu li jbati minnu Ghawdex, dak li Ghawdex għandu bżonn, il-htigijiet ta' Ghawdex, jigu espressi f' "Il-Hajja f'Ghawdex". Hekk biss il-qarrejja, nies influwenti u l-opinjoni pubblika in generali tirrispetta lil dan l-organu li hu denn li jgib l-isem ta' Ghawdex. Ma naqghux fin-nasba li għax il-magazine għandu xehta u anke konnessjoni semi-uffiċjali mal-Knisja f'Ghawdex nonqsu milli naffrontaw sugġetti li jistgħu forsi jkun xi ftit kontraversjali. Il-qarrejja haqqhom ir-rispett kollu u ma jistgħux, u ma għandhomx, jigu m'cahnda milli jaqraw u jigu nformati fuq dawk is-sugġetti li Ghawdex kollu jkun ilu żmien jitkellem u ġieli jgerger fuqhom.


hames kandidati ta' partiti Ghawdexin, tlieta tal-Partit Ghawdexi u tnejn tal-Partit ta' Jones.

Ma nistgħax f'artiklu ċkejken ngħid l-istorja kollha ta' publikazzjoni li bdiet bl-isem "Ghawdex" u llum bl-isem ta' "Il-Hajja f'Ghawdex" qed tkompli taqdi l-vokazzjoni tal-lehen ta' gżiritna.

Izda tajjeb li wiehed jiġbed xi konklużjonijiet u jawgura futur sabih lil dan il-magazine. Fid-dinja globalizzata tal-lum wiehed għandu raġun jistaqsi xi rwol għandha din il-pubblikazzjoni u x'relevanza jista' jkollha qalb ir-ruxxmata ta' publikazzjonijiet ileqqu u kkuluriti li johorgu f'pajjżna, Fl-opinjoni tiegħi dan il-magazine għandu rwol importanti u attwali llum. Għad li tista' tghid il-gurnali kollha għandhom pagna ddedikata għal Ghawdex, u l-ahbarijiet Ghawdexin jidhru immedjatament fuq il-gurnali li tista' tghid kollha għandhom stringer f'Ghawdex, hija "Il-Hajja f'Ghawdex" li hi totalment dedikata għal dak li jgri fi gżiritna. Dan huwa fattur li jagħti importanza kbira lil din il-pubblikazzjoni, waqt li jgħabbiha wkoll b'responsabbiltà mhux żgħira.

Ma dħaltx fis-sugġett importanti tal-finanzjament tal-magazine, l-ewwelnett għax ma naf xejn fuqu u t-tieni nett għaliex mhux komputu tiegħi nitkellem dwaru. Izda haġa wahda hija ċara, dment li din il-pubblikazzjoni tkun tidher li hi l-vuċi awtentika ta' Ghawdex hija tgawdi popolarità, tkabbar iċ-ċirkulazzjoni u konsegwentement jżiedu r-riklami. Barra minn hekk tibda tinteressa lil numru ferm ikbar ta' qarrejja, kemm f'Ghawdex, f'Malta u kull fejn l-Ghawdexin jinstabu.

<b>IL-HAJJA</b>		
SETTEMBRU, 1966 Vol. 14, No. 10 <b>WERREJ</b>		
1. Il-Vokazzjonijiet Nazzjonali u Fillosofi 2. Il-President Kennedy 3. Il-Rivoluzzjoni u l-Idroli 4. Il-Gravità tal-Zenit 5. Il-Spirtu Cawli 6. Il-Romantiku ta' L'Espressioni 7. Il-"Via Mater" 8. Il-Gravità u l-Natura 9. L-Arti u l-Idroli 10. L-Arti u l-Idroli 11. Il-Gravità u l-Natura 12. Il-Gravità u l-Natura 13. Il-Gravità u l-Natura 14. Il-Gravità u l-Natura		<b>F                  G                  H                  A                  W                  D                  E                  X</b>



Qabel nagħlaq irrid nagħti għid lil min qed imexxi illum. Il-magazine għamel progress kbir u jinhtieg illi jkompli jinbena fuq dan is-suċċess. Lawgurju tiegħi huwa li jkompli miexi 'l quddiem.

## FEHMET IL-QARREJJA

### Tibdil mixtieq fir-Rivista

Rev. Editor,

Qed inwieġeb għall-appell tiegħek għall-kummenti fuq il-*'Hajja f'Ghawdex'*. U dan dejjem skond l-opinjoni personali u fqira tiegħi. U dan, wara li jien qarrej regolari tar-rivista u anke wara li rajt hargiet antiki ta' l-*'Ghawdex'*.

#### 1. Abbonamenti

- nies b'aktar heġġa li jiġbru l-abbonamenti u jzommu follow up.
- Tista' tinbiegħ ukoll fil-bookshops.

#### 2. Prezentazzjoni


- Faċċata, ritratt wiehed kbir jidhirli li jkun aħjar.
- Ir-reklami jingabru fil-backpage u fil-faċċati ta' wara l-qoxra.
- L-Atti tal-Kurja jkunu 'loose', separati mill-magazine u fuq karta riċiklata.

#### 3. Kontenut

- Ghalkemm gie żmien li biex tagħmel hoss u tbiegħ fil-qasam tal-media trid tkun sensazzjonali, il-*'Hajja f'Ghawdex'* għandha niċċa għaliha u suq partikolari.
- "*Il-Hajja fid-Djoċesi*", u "*Kronaka*" jistgħu jiġu pprezentati aħjar, forma ta' aħbarijiet bħal f'gurnal jew magazine, u mhux lista ta' x'gara.
- Il-paġna ta' "*Cikku l-Ghawdexi*", hemm hafna suġġetti x'jiġu kkritikati b'hafna manjieri aħjar: fosthom min qed jikteb għandu jivverifika sew qabel jikteb, u jikteb fuq ismu. Żmien il-holm (bħal tad-disco) għadda. Il-ġurnata ta' student u tal-haddiem tal-gvern, ghalkemm għandhom mill-verità, twegġa lil min hu ta' l-affari tiegħu meta min qed jikteb, jikteb taht nom de plume u jiġġeneralizza. Suġġett bħad-divertiment taż-żgħażaġh f'ambjent perikoluż seta' gie pprezentat aħjar.
- L-artikli ta' Pawlu Mizzi fihom kitba tajba, però seta' semmiegħhom 'Rabtin' flok Ghawdxin li għadna niftakru, f'sensiela ta' 25 bniedem hafna minnhom mir-Rabat, "village characters", li liberament seta' ntagħzel xi hadd min-Nadur, Xagħra, Ghajnsielem li għamel gieħ lil Ghawdex.
- Inkoraġġiment iżjed lill-kittieba żgħażaġh bħas-sensiela "*Tieqa fuq l-Ambjent*". Spazju aktar għal novelli godda, forsi anke xi konkors letterarju.
- Certi sensiliet bħall-"*Biedja f'Ghawdex*" u "*Ghawdex 300 sena ilu*", nahseb li twalu hafna minn żewġ kittieba tajbin li jistgħu jagħtuna informazzjoni aktar varjata.

Ser ikolli nagħlaq hawn. Prosit għall-artikli spiritwali (wara kollox hu magazine religjuż), għall-Paġna tat-Tabib, ta' Mary Puli, u Suzanne Mulvaney. Kien l-interess tiegħi fir-rivista u x-xewqa li naraha aħjar li għheluni nikteb. Xi tibdil propost minn din l-ittra jikkonfermali r-rieda tiegħek li timxu 'l quddiem. Grazzi ta' l-interess fl-opinjoni tal-qarrejja.

Carmel Cordina  
(Għajnsielem)



## Prosit għal titjib kontinwu...Imma...

**Rev. Editor,**

Għadni ma rringrazzjakomx formalment tal-prominenza li biha gibtu l-artikolett tiegħi (ħarga Awissu – Settembru 2004) biex nintroduci din l-Assoċjazzjoni ta' l-NGO's għall-attenzjoni tal-qarrejja. Nixtieq issa nissuġġerixxi li toffrulna rubrika regolari biex fiha nuru l-firxa tal-ħidma fost l-NGO's Għawdxin (sportivi, kulturali, reliġjużi u filantropiċi).

Nieħu l-okkażjoni biex anki nifirħilkom għat-titjib kontinwu fil-preżentazzjoni u fil-kontenut ta' "lehen l-Għawdxin". Ippermettili kumment personali: nippreferixxi li l-ispazju ma 'jinħeliex' b' materjal li la hu strettament Għawdxin u lanqas ta' natura reliġjuża.

Inkompli (nirrepeti mhux f'isem xi organizzazzjoni) li ma tantx iddoqqli "Status Quo" għax ma jixraqx lil perjodiku bħal dan li jipprova jkun "oġġettiv" billi jikkwota gazzetti "miż-żewġ naħat", li naħseb naqblu ma għandhomx dak l-iskop! Kont naraha iktar utli ( u għaqli) tikkwotaw – u tikkummentaw – mill-informazzjoni li fl-aħħar bdiet tingabar anki dwarna separatament mill-Uffiċċju ta' l-Istatistika. U bl-ikbar rispettt għad-deċiżjonijiet editorjali, lanqas narah addattat is-sarkażmu!

Waqt li nerga' nringrazzjakom, nenfażizza li dawn il-kummenti huma biss ideat personali tiegħi (għalkemm smajthom minn oħrajn ukoll).



**Antoine Vassallo  
(Victoria)**

## Kollha Interessanti!

**Rev. Editor,**

Nixtieq nifirħilkom ta' kemm hi mqassma sabih ir-rivista "Il-Hajja f'Għawdex". Kollha interessanti. Bħalissa għandi quddiemni l-Għawdxin li niftakru ( ta' Pawlu Mizzi ) u jien anzjana u kollha niftakarhom. Jien xebba wahdi u tafx kemm iferrħuni. Jien inħoss li kull folja hija interessanti; l-artiklu ta' Dr. Mario Saliba wkoll. M'inhix se noqgħod insemmiehom għax kollha tajbin, u jien ma nixbax inqalleb fiha; avolja digà nkun qrajtha, nieħu pjacir nerga' naqraha. Grazi.

**M'Angela Frendo  
(Għarb)**



## Imqassma tajjeb!

**Rev. Editor**

Jien il-"Hajja f'Għawdex" toghġobni ħafna. Din id-darba rajt il-Papa fuq il-qoxra ta' barra, Papa twajjeb, umli, qaddis, għaref, thares lejhim jimliek bil-ferħ qaddis. Ir-rivista jkun fiha minn kull xorta ta' tagħrif, u tagħlim għal l-imġieba fil-hajja u tagħlim għas-saħħa.

Veru li hi mqassma tajjeb. Gesù dejjem magħkom.

**M'Ann Gauci  
(Għarb)**

## Dehra sabiha u kontenut sustanzjuż...

**Rev. Editor,**

Bil-permess ġentili tal-Madre tqanqalt biex naqşam miegħek dawn il-ħsibijiet: l-ewwelnett prosit tassew tad-dehra sabiha u tal-kontenut sustanzjuż tar-rivista. Il-"Hajja f'Għawdex" li kull xahar tferrahni b' aħbarijiet mid-djoċesi għaziża ta' tfuliti u zghożiti...

Lil hija Mario ngħidlu dejjem li joghġbuni l-artikli tiegħu bit-tema ġenerali 'Int u saħħtek'. Imma llum qed niktiblek apposta għax irrid ngħidlek kemm joghġbuni l-artikli tas-Sur Pawlu Mizzi fis-sensiela 'Għawdxin li għadna niftakru'. Jekk joghġbok għid 'grazzi u prosit tassew' lil Pawlu Mizzi...

Nixtieq li nwassal l-awguri sinċieri tiegħi lir-rivista.

**Tiegħek fil-Qalb ta' Gesù.  
Sr. Marie Carmel Saliba  
(Klarissa Klawsura – San Giljan)**

# L-GHANJA TAS-SITTIN

## VERSI RIFLESSIVI

*Dun Anton stedinni nikteb  
Xi fiit vrus tal-poezija  
Il-ghaliex il- "Hajja f'Għawdex"  
Qabżet sewwa nofs il-mija.*

*Is-snin jgħaddu u jitgerrbu  
U ma jistennew lil hadd –  
Sittin sena ilha magħna  
Dir-rivista ta' kulhadd.*

*Il-familja kollha Għawdxija  
Sa ssib żgur xi ħaga fiha  
Li b'xi mod tista' tolqotha  
Kif int daqqa t'għajn tagħtiha.*

*Bosta huma l-kontributori  
Illi jtuna artikli sbieħ  
Qosra, twal, interessanti  
Illi niesna thobb qatigh.*

*Ħafna jmorru jfittxu l-kronaka  
U oħrajn l-editorjal  
Li jtik x'tomgħod, x'tirrifletti  
Għax taż-żmien dan hu s-sinjal!*



*In-novella, l-poezija  
Huma dejjem imfittxija;  
It-tmiem ta' xi stejjer qosra  
Jaqtgħu l-għatx tal-mistoqsija.*

*Anke l- "features" jinżlu tajjeb  
Xejn inqas l-aħbarijiet;  
Li kien wieħed jieqaf jaħseb  
Dir-rivista kemm xogħol swiet!*

*Ir-rivista thobb tinkludi  
Xi rkejjen mill-istorja  
Lenti anke fuq il-festi  
Jew il-folklor tal-Vitorja!*

*Mill-pinna ta' l-Eċċellenza  
Il-kitbiet żgur ma jonqsux –  
Dawn il-polz tat-twemmin tagħna  
Kif tistgħu dan ma thossuhx!*

*Nawguralek, ja rivista  
Ibqa' saltan f'dar l-Għawdxin  
Lilhom seddaq, għallem, ferrah,  
Sakemm għad itulu s-snin.*

**Victoria**

**Kav. Joe M. Attard**





## ĠUBLEW TAD-DJAMANTI

## VERSI RIFLESSIVI

### ta' "Il-Hajja f'Għawdex"

*Hadd daqsi ma jiftakar, hadd sew ma jaf  
kemm dawn l-idejn, illum xjuha u harxa,  
bil-herqa twewk, mellsuk u rassuk saff, saff,  
lesta għat-tluq ta' hajja kemmxejn qarsa.*

*Gazzetta mwiela dritt, dritt wara l-gwerra,  
b'logo, dgħajsa tal-latini, b'gid mgħobbija,  
donnha tridek iż-żmien ikrah f'baħar tferra'  
biex lejn xefaq b'żernieg gdid tabda torbija.*

*Dina seħhet b'nies hawtiela, bla xejn jorqdu,  
'l Għawdex Djamant itektku b'daqqiet fini  
ta' pinen f'idejn ftit li jafu jirqmu,  
sabiex xogħ'lhom idawruh fuq ir-rubini.*


*Ta' għaxar snin sirt nafek, kif dħalt f'hajti,  
bla ma qatt bsart f'Ġublew minn tad-Djamanti,  
'mma illum kburi bis-sehem illi int tajni  
fit-tishieħ tiegħek, hekk inkuraġġanti!*

*Kif noħlom jien, toħlom il-kotra għas-siegħa,  
illi narawk tinfirex u tissahħaħ,  
f'kull dar u qalb Maltija u Għawdxija,  
għeruq kitbietek tbaħbaħ u xxahxaħ.*

*Hekk illum, kulmin għandu x'jaqsam miegħek,  
jawguralek f'għeluq dawn is-Sittin tiegħek.  
"AD MULTOS ANNOS"*

**Għajnsielem**

**Francis Sultana**



## IT-22 TA' ĠUNJU

*Ieqaf Malta, ieqaf Għawdex,  
erġgħu lura ftit fis-snin,  
nieqes kwart se jdoqqu l-għaxra  
u minn Ġunju tnejn u għoxrin.*

*Hejju qalbkom, Għawdex, Malta,  
erġgħu gēdu go widnejkom  
dak l-istess lehen li smajtu,  
inżlu semmgħu għarkupptejkom.*

*Hallu l-lehen jarga' jidwi  
tas-Sultana tas-smewwiet,  
u stħajluh qed jerga' jgedded  
f'dik il-ħemda, f'dak is-skiet.*

*Ixxurtjati Malta w Għawdex,  
messet lilkom kongettura,  
għax mid-dinja lilom għażlet  
illi tkellem dis-Sinjura.*



*Għawdex, Malta x'jista' għalikom,  
hawn xi haġa żżomkom donnha,  
intom gzejjer qatt mirbuħa,  
intom gzejjer tal-Madonna.*

*Thennen Għawdex, tlebbet Malta  
taħt il-mant ta' dis-Sultana,  
lehen jidwi O Madonna,  
ibqa' f'qalbna, ibqa' magħna.*


*Minn ġor-raba' jfuħ Ta' Pinu  
qatt ma tigi bħal ma tmur,  
nerdġhu l-għasel daqs in-naħla  
meta tabda-ddur mal-fjur.*

*Ieqaf Malta, ieqaf Għawdex,  
għax minn Ġunju tnejn w għoxrin,  
dan il-jum l-egħżēz tifkira  
għall-Maltin u għall-Għawdxin.*

**Mary Meylak**

# L-Ewwel Editorjal ta' Patri Akkursju Xerri, O.F.M

**Xieraq illum niftakru ftit x'kien il-ħsieb tat-twaqqif ta' ġurnal Għawdexi sittin sena ilu. Dan nistgħu nkunu nafuh mill-ħsieb li esprima l-ewwel editur, fl-Ewwel Editorjal fl-10 ta' Ġunju 1945.**



Għawdex, diċ-ċkejtna art twelidna, għalkemm isimha jiddi fi ktieb il-ġrajjet għad-dehen u għall-qlubija ta' wliedha, imxerrdin ma' kullimkien, mixxtajtiet ta' l-Afrika sal-bliet ta' l-Amerika, sa l-oqsma tal-kannamieli fl-Awstralja, mhix ħlief tikka fuq il-mappa tal-ġeografija.

Imma dik it-tikka timla l-qalb ta' kull Għawdexi u jmur fejn imur jithallat ma' liema nies jithallat qatt ma jinfatam minnha.

Mitlufa fil-baħar tan-nofs, maħbuta f'kull żmien minn kull xorta ta' għedewwa tifrex id-dell tagħha kull fejn jirfsu wliedha li dejjem ħassew ruħhom kburi bin-nisel tagħhom.

Il-ġieħ tal-ġens Għawdexi ma kasbru hadd fl-imġhoddi u għalkemm forsi f'dawn l-aħħar mitt sena d-dgħajjes tal-latini l-ebda tlellix ta' progress ma' hatterw fuq ix-xtut tagħna, bil-moħriet u bl-imqadef biex ma ngħidx ukoll bil-pinna, bqajna nżommu 'l fuq ġieħ missirijietna, billi zammejna sħiħa fostna ċ-ċiviltà ta' Kristu li 20 seklu ilu Missierna San Pawl bena fuq l-irdumijiet tal-Ġgantija u fuq il-herba ta' imqades qarrieqa ta' Ruma u Atene.

U illum aktar mill-bieraħ, quddiem din it-thabbila ta' ġnus u ġrajjet, ma rridux inħallu jintilef il-wirt imqaddes li hallewna ta' qabilna.

Biex inħarsu Dinna u Djarna – Pro aris et focus – beħsiebna nitqabdu sa l-aħħar, u ninqadew b'kull arma meħtieġa għar-rebħ fil-ħaq u fis-sewwa.

L-ebda riefnu ta' qerq ma nħallu jqaċċat is-Saltna ta' Kristu minn fostna.

Lil ebda flien ma nħallu jirfes il-jeddijiet tagħna. Ukoll iż-żgħir, iċ-ċkejken għandu jkollu kull jedd għall-ħajja; u jekk fl-imġhoddi ġejna għal kollox minsija, jeħtieġ allura nqumu biex nitqabdu għall-jeddijiet tal-haddiema tagħna, tal-baħrin tagħna, tas-sajjieda tagħna, tal-bdiewa tagħna.

Hadd ma jindokra daru ħlief is-sid, u għalhekk ma nistennewx il-barrani, biex jindaħal għall-fidwa xierqa.

Aħna sa fl-aħħar intbaħna, għalkemm domna ma ntbaħna li l-aqwa arma li biha nistgħu nolqtu l-għadu qabel ma jolqot hu l-għeruq ta' ħajjitna, hija l-istampa.

Missirijietna bnew knejjes kbar, ġmiel ta' arti u għelma ħajja tal-Fidi li kebset lil qalbhom. Imma illum, kif darba kiteb it-twajjeb u għaref Kardinal Mercier, jiswa aktar li toħroġ ġurnal milli tibni l-isbaħ tempju tad-dinja, għaliex l-istampa hija l-aqwa għodda ta' appostolat reliġjuż soċjali. Is-setgħa ta' l-istampa hija tant kbira li kif jgħidilna l-kbir soċjologu Mons. Ketteler li kieku l-Appostlu tal-ġnus kellu jerga' jigi fid-dinja, minflok li jterraq bla mistrieħ minn art għall-oħra kien jieqaf quddiem mejda u jaqbad il-pinna tal-ġurnalista, biex jaħsad mill-għeruq kull nibbieta ta' qerq u ħażen.

Wieħed Lhudi mażun darba stqarr f'waħda mill-Loġoġ ta' Pariġi: "Id-deheb mhu xejn, il-popolarità m'hi xejn, l-istampa hija kollox. Jekk, intom tkunu s-sidien tal-ġurnali, intom tkunu wkoll is-sidien ta' l-opinjoni pubblika, jigiġieri tad-dinja". U dan huwa minnu għaliex il-ġurnal jidhol kullimkien, fid-djar, fil-ħwienet, fil-clubs, eċċ... il-ġurnal issibu dejjem miegħek.

Toħroġ mill-but; daqqa t'għajn u ħsiebek jixgħel u qalbek tiċċaqlaq, u m'intix iżjed int li taħseb imma l-ġurnal jibda jaħseb għalik.

Mela, biex ma ntawlux, il-ħtieġa ta' ġurnal jew perjodiku, ukoll ta' żewġ paġni, għandha tinħass.

Mela dan il-perjodiku "Għawdex", m'għandux ma jigix milqugħ b'simpatija mill-Għawdexin kollha li għandhom għal qalbhom il-ħarsien tad-drawwiet l-iżjed qaddisa ta' art twelidhom.

Il-barka – tislma tal-maħbub Isqof tagħna, l-Eċċellenza tiegħu Mons. Pace fissret il-għan tal-ġurnal gdid. Bil-ħarġa ta' dan il-ġurnal aħna nibnu rridu u mhux inħottu; inżidu fit-tixrid ta' l-istampa t-tajba u mhux innaqqsu.

F'Malta l-ġurnali żdiedu. F'Għawdex il-perjodiċi li kien hemm spiċċaw. Spiċċaw meta forsi qatt daqs illum ma kienet tinħass il-ħtieġa tagħhom.

Mela ningħaqdu mal-ġurnali kollha ta' rieda tajba biex inżommu bla mittiefes fil-gzejjer tagħna l-Idejal Nisrani...

# Min kienu l-Edituri matul is-Sittin Sena

*Tagħrif miġbur minn Mons. Dr. Joseph Bezzina*



## **Patri Akkursju Xerri** (1945 – 1962)

L-ewwel editur u fundatur tal-ġurnal djoċesan Għawdx ien il-W.R.P. Akkursju Xerri ofm. Mikiel Xerri twieled ir-Rabat nhar is-16 ta' Ġunju 1915. Ordna saċerdot fl-Ordni Frangiskan Minuri fit-3 ta' Ġunju

1939, u ha l-isem ta' Patri Akkursju. Kompla l-istudji tiegħu f'Milan. Fl-1949, waqqaf il-Kulleġġ ta' Sant' Antnin fl-Imġarr. Okkupa wkoll hafna karigi importanti fl-Ordni Frangiskan f'Malta u anke barra. Mal-hatra ta' Monsinjur Ġużepi Pace bhala Isqof ta' Għawdex, Patri Akkursju sar wiehed mill-konsulturi tiegħu.

Patri Akkursju kellu sa minn żgħożitu ġibda kbira lejn il-ġurnalizmu u dan jidher mill-fatt li mhux biss beda u waqqaf il-gazzetta "Għawdex", iżda wkoll dam għal kważi ghoxrin sena editur tagħha. Nafu li d-diffikultajiet fil-pubblikazzjonijiet qatt ma jonqsu, iżda sakemm kien jiddependi minnu dejjem rebahhom.

Meta ma setax jirbaħ id-diffikultajiet marbuta ma' l-istampar, ikkonvinċa lill-Isqof iwaqqaf stamperija djoċesana, l-*Orphans' Press*, illum il-*Gozo Press*. Għandi fidi li kieku ma kienx hu dan qatt ma kien isehh.

Il-pinna hafifa tiegħu tidher f'artiklu wara l-iehor fil-*Għawdex*, li minhabba l-hatra tiegħu bhala provincjal kellu jhalli fil-bidu ta' l-1962. Patri Akkursju miet qasir il-ghomor nhar l-14 ta' Diċembru 1968.

## **Is-Sinjura Edmea Tabone** (1962-1964)

Edmea Tabone twieldet l-Imsida fit-23 ta' Jannar 1916, u giet toqghod Għawdex ma' missierha li kien maġistrat fl-1930. Fl-1936 iżżewġet lil Alexander Tabone mir-Rabat. Għamlet xi snin għalliema fl-Iskola Primarja; iżda wara li iżżewġet iddedikat ruhha għall-Għaqdiet Kattoliċi. Mill-1950 kienet attiva fil-*Legion of Mary* u kienet strumentali għall-ftuh ta' l-ewwel Centru ta' Kana f'Għawdex fl-1965. Mexas għal diversi snin programm *Minn Għawdex għan-Nisa* minn fuq ix-Xandir. Mietet nhat is-6 ta' Jannar 1982.

Edmea ntagħżlet editur ta' l-*Għawdex* fl-1962. L-għażla tagħha kienet deċiża mhux biss minhabba l-hidma tagħha fi hdan il-Knisja, iżda wkoll minhabba hidma li wettqet b'risq il-ġurnal fis-snin ta' qabel. Okkupat il-kariga sal-bidu ta' l-1964.



## **Dun Nikol Cauchi** (1964-1967)

Dun Nikol twieled l-Għarb nhar it-2 ta' Marzu 1929. Kien ordnat saċerdot fid-29 ta' Marzu 1952. Studja Ruma u lura f' Għawdex għallem fis-Seminarju u kien ukoll kappillan tal-Fontana. Għen fit-twaqqif tal-MAS f'Għawdex u kien

strumentali fil-ftuh tal-Moviment ta' Kana. Intgħażel Isqof fit-2 ta' Marzu 1967; kien ikkonsagrat fid-9 ta' April; u ntgħażel Isqof ta' Għawdex fl-20 ta' Lulju 1972.

Fi żminijiet l-iktar diffiċli għall-*Għawdex*, meta kien hemm il-hsieb li l-ġurnal jiġi mwaqqaf għal kollox, l-Isqof Pace fada f'idejn Dun Nikol it-tmexxija tal-gazzetta. Għamel kważi l-impossibbli. Fil-15 ta' Jannar 1965, il-gazzetta harget b'libsa ġdida u bl-isem miżjud: *Il-Hajja f'Għawdex*.

U biex jagħmluha dejjem aktar popolari, il-harga Lulju-Awissu 1966 harget għall-ewwel darba f'forma ta' rivista kif għadha sal-lum. Spiċċa minn editur mal-hatra tiegħu bhala Amministratur Appostoliku għal Għawdex.



## **Dun Salv Muscat** (1967-1969)

Dun Salv twieled in-Nadur nhar id-19 ta' Awissu 1941. Kien ordnat saċerdot fit-30 ta' April 1966. Mal-hatra ta' Dun Nikol bhala Amministratur Appostoliku, Dun Salv intgħażel Segretarju tal-Kummissjoni tal-Mezzi tal-Komunikazzjoni Soċjali u editur tal-*Hajja f'Għawdex*, kariga li okkupa sa Diċembru 1969. Dun Salv inhatar Arċipriet tan-Nadur fis-27 ta' Novembru 1982, kariga li għadu jokkupa sal-ġurnata ta' illum.

## **Dun Anton Dimech** (1970-2002)

Dun Anton twieled iż-Żebbuġ nhar it-12 ta' Ġunju 1940. Kien ordnat saċerdot fil-5 ta' April 1964. Għal bosta snin kien għalliem fis-Seminarju Minuri u Maġġuri. Inhatar editur tar-rivista djoċesana mill-Isqof Cauchi f'Jannar tal-1970.


Tul iż-żmien li serva bhala editur tar-rivista, sar titjib u tibdil kbir kemm f'dak li hu kontenut kif ukoll grafika. Dun Anton għamel mir-rivista djoċesana sors ta' komunikazzjoni ċara u oġġettiva f'dak kollu li jolqot lill-Knisja kemm lokali kif ukoll universali, kif ukoll dak kollu li jolqot lill-gżira tagħna t'Għawdex.

Kien l-aktar editur li dam f'din il-kariga, 32 sena shaħ, sa Ottubru ta' l-2002.



## **Dun Ruben Micallef** (2002 - )

Dun Ruben Micallef minn ta' Kerċem Għawdex, twieled nhar il-21 ta' Mejju tal-1975, ġie ordnat saċerdot mill-Isqof Cauchi nhar it-23 ta' Ġunju 2000 u fis-sentejn ta' wara kien fuq studju fil-kamp tal-Liturġija fl-Università ta' Sant' Anselmu f'Ruma. Fl-istess żmien kien ukoll kollaboratur pastorali fil-parroċċa tan-Natività ġewwa Ruma. Attwalment huwa wkoll il-vigarju parrokkjali fil-parroċċa tal-Katidral. Inhatar editur ta' *Il-Hajja f'Għawdex* f'Novembru 2002 u għadu jmexxi r-rivista djoċesana sal-lum.



# L-ISTAMPA KATTOLIKA BAQA' B'ZONNHA?

*L-Isqof Nikol Ġ Cauchi  
dwar il-Ġurnal Kattoliku.*



**X' qal il-Papa Pawlu VI**

Il-ġurnal jixbah lil surmast tal-iskola. Bid-differenza li:

- ◆ s-surmast jitellem ma' ftit nies u għal ftit tal-hin, iżda l-ġurnal jitellem ma' bosta u għal hafna tul ta' żmien.
- ◆ is-surmast jitellem mat-tfal, iżda l-ġurnal jitellem ma' kulhadd.

*Mill-ktieb "Scritti e discorsi"  
Cantagalli. Siena Vol 4 p. 162.*

## Id-dmirijiet tal-Kattoliċi

1. Hija indispensabli f'kull wiehed minna kuxjenza tal-htieġa u l-qawwa tal-istampa t-tajba... Jehtieġ li l-kleru u l-fidili jhossu li s-servizz li jagħtu għall-kawża ta' l-istampa t-tajba u t-tixrid tagħha huwa wiehed mid-dmirijiet tagħhom l-iktar u ġenti...

2. Huwa dover tagħna li nsegwu u naqraw l-istampa t-tajba. Fi żminijietna, meta kważi kulhadd jaf jaqra, il-qari tajjeb għandu jkun għalina:

- ◆ mhux biss mezz ta' rikreazzjoni għall-hin liberu
- ◆ imma wkoll għajn ta' istruzzjoni (i.e. ta' tagħlim)
- ◆ u mezz li bih insaħħu l-fidi tagħna u l-fehmiet tagħna għall-hajja aħjar.

Għalhekk intenu x-xewqa li naraw f'kull familja kattolika l-Ġurnal Kattoliku, jew għall-inqas ta' ispirazzjoni nisranija.

Kulhadd, min ftit u min wisq, jista' joffri għajjnuna finanzjarja biex juri li jappoġġa tabilhaqq l-istampa t-tajba.

B' mod partikolari nixtiequ nirrikmandaw għall-generozità tagħkom il-perjodiku ppubblikat fid-Djoċesi tagħna, "Il-Hajja f'Għawdex".

*Mons Isqof Nikol Ġ Cauchi  
Ċirkulari tat-12 ta' Dicembru, 1967  
Il-Kelma tar-Raġġaj Vol I, pp. 212-214.*


## Kelma lill-Ġurnalisti u lix-Xandara

Il-ġurnalisti u x-xandara hemm b'zonn iżommu quddiem għajnejhom li mhux kollox jgħodd jew jgħaddi. Ma jistax ikun per eżempju, li f'isem il-pluralizmu nifthu l-bibien għas-sensazzjonalizmu perikoluż, jew għal-logħob bl-emozzjonijiet tal-poplu.

Il-ġurnalisti u x-xandara jridu jifhmu wkoll, li biex il-mezzi tal-komunikazzjoni soċjali jintużaw tajjeb, jehtieġ li dawk li jużawhom ikunu jafu sewwa l-principji ta' l-ordni morali u jħarsuhom bil-fedeltà kollha.

Lill-ġurnalisti u lix-xandara li jfittxu l-progress veru tal-bniedem, il-Knisja trid tqawwilhom qalbhom. Trid tagħmlilhom kuraġġ. Trid tgħinhom jirbħu t-tfixkil li jiltaqghu miegħu, fosthom il-mewġ qawwi tas-Sekularizmu, tal-Konsumizmu, u tal-Materjalizmu.

*Mons. Arcisqof Gużepi Mercieca  
"Minn Fomm ir-Raġġaj 1990-1992", p. 90.*



**Riflessjonijiet miġbura minn A.C.M.**


**“*Għidli x'taqra u ngħidlek x'int*”  
Novella ta' Leo Tolstoy**

Leo Tolstoy, kittieb Russu ta' fama mondjali, fost in-novelli tiegħu għandu waħda li fiha tassew x'togħmod.

Hu jirrakkonta li darba waħda, f'rahal f'pajjiżu, xterdet marda mill-aktar tal-biża' u, fl-istess hin, tassew misterjuża. Il-marda għet imsejha 'marda tal-istramberji'. Fost il-morda kien hemm minn dawk li bdew iqumu filghodu, jaqbd u z-żraben tagħhom u jittfghu hom mit-tieqa għal kull min jinzerta għaddej mill-qrib ta' djarhom. Ohrajn bdew jisbħu bil-hsieb li jagħmlu kull tentattiv biex jimxu rashom 'l isfel u saqajhom 'il fuq.

Dan gieghel lit-tobba li jaqbd u wiehed mill-vittmi ta' dil-marda u wara mewtu, jagħmlulu l-awtopsja. Mill-awtopsja rriżulta li l-mejjet ma kellu xejn anormali: qalb, pulmun, kliewi, kollox kien jahdem tajjeb. Sa fl-aħħar, però, iddeċidew li jeżaminawlu rasu u sabulu mohħu mimli b'cejjeċ ta' gazzetti.

It-tagħlima li trid twassal din in-novella hi faċli biex tiftiehem: in-nies ma jahsbux b'rashom iżda skond dak li jaqraw.



***L-Appostlu tal-Mass Media***

Il-Beatu Don Giacomo Alberione, fundatur tas-*Società San Paolo* (fl-Italja) li għandha bhala appostolat ewlieni tagħha l-evangelizzazzjoni permezz tal-*Mass Media*.

Dawn huma uhud mill-kliem tiegħu:

“Kontra l-ħażen, nużaw l-armi tat-tajjeb. Nikkumbattu lid-dinja bl-istess mezzi tad-dinja, iżda b' mezzi tajbin.”

“Inwasslu l-Vangelu lill-bniedem ta' llum bil-mezzi ta' llum.”

Mons. Kettler, Isqof minn Svizzera, kien jgħid li kieku San Pawl kellu jerga' jigi fid-dinja, kien jagħmilha ta' ġurnalista.


“L-appostlu tal-ġnus kien juża l-oghla pulpti biex isemma leħnu u jimmultiplika l-kelma tiegħu bl-aqwa mezzi li l-progress ta' llum joffri: ġurnali, ċinema, radju u TV.”


*Vita Pastorale, Mejju 1984*

**Don Alberione: “*Il-Pulpti tas-seklu elfejn huma l-ġurnali.*”**

**‘Jesus’, Lulju 1987**

“*L-appostolat tal-kelma miktuba hi l-opra l-aktar appostolika u l-aħjar twegiba għall-bżonn urgenti ta' llum.*”





## X'MERAVILJA TA' MIRAKLI EWKARISTIČI!

Joan Carroll Cruz: "Mirakli Ewkarističi", traduzzjoni ta' Dun Ġorġ Mercieca; Lumen Christi Publications, 2005; Gozo Press; pp.xvii + 278; Lm3.50ċ

Fl-okkażjoni tas-Sena Ewkaristika li tiġi fi tmiemha f'Ottubru li ġej, il-Lumen Christi Media Centre tar-Rabat Ghawdex, ghadha kemm ippubblikat il-ktieb "Mirakli Ewkarističi u Fenomeni Ewkarističi fil-Hajjiet tal-Qaddisin" maqlub fi lsienna mill-Ingliż minn Dun Ġorġ Mercieca mix-Xewkija. Dan il-ktieb huwa xoghol Joan Carroll Cruz, omm ta' hames ulied minn New Orleans, li taf il-formazzjoni edukattiva taghha lis-sorijiet ta' Notre Dame li lilhom iddedikat dan ix-xoghol.

Naqraw li f'hafna okkażjonijiet fl-istorja tal-Knisja, Alla ppermetta li jsiru mirakli biex isahhah it-tagħlim kattoliku li jsostni illi mal-kelmiet tal-Konsagrazzjoni fil-quddiesa, il-hobż u l-inbid fuq l-artal jinbidlu verament fil-Ġisem u d-Demm ta' Sidna Ġesù Kristu. Il-ktieb jiddeskrivi sitta u tletin Miraklu Ewkaristiku fl-istorja tal-Knisja. Carroll tirrakkonta fatti dokumentati dwar Ostji Kkonsagrati li nbidlu f'laħam uman; Ostji li minnhom qattar id-demm uman, Ostji li bbiesu daqs iż-żnied meta rċiviethom xi persuna fid-dnub il-mejjet; Ostji li ntrefghu sospiżi fl-arja; Ostji li fihom dehret il-Preżenza Divina moħbija fl-ispeċi b'dawl misterjuż; inbid ikkonsagrat li sar viżibilment demm, kif ukoll hafna mirakli oħra li ġraw wara li sar xi sagrileġg kontra l-Ewkaristija Mqaddsa. Ir-rakkonti li nsibu f'dan il-ktieb jinfirxu fuq perjodu twil fl-istorja. L-ewwel miraklu huwa dak ta' Lanciano fl-Italja fis-seklu 8, waqt li l-aħħar wiehed huwa dak ta' Stich fil-Bavaria fl-1970. L-awtriċi tagħti dettalji ta' l-investigazzjonijiet uffiċjali li saru dwar dawn l-ghegubijiet, u f'hafna każi tgħidilna fejn l-Ostji Kkonsagrati jew id-demm li deher f'dawn il-mirakli ghadna nistghu narawhom meqjuma anke illum, f'diversi santwarji mxerrend mad-dinja.

Kif tistqarr Joan Carroll Cruz fid-daħla li għamlet għal dan il-ktieb tagħha, l-ikbar teżor fil-Knisja Kattolika hu bla dubju ta' xejn l-Ewkaristija Mqaddsa, fejn Ġesù Kristu jumilja ruħu u jassumi d-dehra tal-hobż. Sew jekk insibuh f'kappella sempliċi jew f'bażilka grandjuża, l-Ewkaristija hija l-prova ta' kemm il-Mulej tagħna Ġesù ma jridx li jkun mifrud minn uliedu.

Dawn uliedu mhux dejjem japprezzaw din il-preżenza u hafna jabbużaw jirċievuh indenjament; oħrajn jiddubitaw il-Preżenza Rejali ta' Alla fl-Ostja Mqaddsa, jew iharsu lejn is-Sagrament b'indifferenza. Għal raġunijiet bħal dawn, is-Salvatur Divin jippermetti mirakli ewkaristiċi biex jagħti prova tal-preżenza tiegħu f'dan is-sagrament.

Il-Beatu Ġorġ Preca kien jisthajjel lil Kristu jgħid: "Ir-ruħ li thobbn u li għandha l-għatx tiegħi tiġi tfittixni fis-Sagrament ta' l-artal fejn hija, b'fidi ferma u hajja, toqgħod mistrieħa bħal ħabib magenb il-ħabib tal-qalb u tinfetah miegħu b'atti ta' mħabba u ta' ringrazzjament".

Jiena nittama li wara li wiehed ikun irrifletta fuq dak li jkun iltaqa' miegħu fil-paġni ta' dan il-ktieb, iħoss fih qima iktar profonda lejn l-Ewkaristija u jipatti mill-aħjar li jista' għall-abbużi lejn din il-Preżenza Divina li giet mogħtija lilna minn Mulej u Salvatur li qatt ma ried li jkun mifrud minna.

Ta' min iżid jgħid li, dejjem fl-okkażżjoni tas-Sena ta' l-Ewkaristija, il-"Lumen Christi Publications" qed tippubblika żewġ kotba oħra: "Is-Sena ta' l-Ewkaristija - Erba' Dokumenti Pontifiċji", u Edizzjoni Ġdida u Riveduta ta' "Żjajjar lil Ġesù Sagramentat" ta' Mons Isqof Nikol Cauchi. Dan ta' l-aħħar huwa ktejjeb utli hafna għall-adorazzjoni, filwaqt li ta' qablu, nistghu nqisuh bħala l-aħħar testment spiritwali u pastorali tal-Papa li halliena, Gwanni Pawlu II. Dan il-ktieb inqaleb f'lsien minn Mons Salv Borg.

Fil-mument, dawn it-tliet pubblikazzjonijiet jistgħu jinkisbu flimkien mil-"Lumen Christi Bookshop" Victoria, bi prezz speċjali ta' Lm8.




Kav Joe M. Attard

**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA  
TEL: (356) 21561212 / 21561213 FAX: (356) 2156 0133  
e-mail: tokk@johnportelli.travel.com.mt  
108. ST. JOHN STREET, VALLETTA VLT10, MALTA  
TEL: (356) 2124 7016 / 2123 5772 FAX: (356) 2124 7536  
e-mail: sangwann@johnportelli.travel.com.mt



Arkivju Nazzjonali Għawdex

# Għawdex 300 sena ilu



Ricerca ta'

Joseph Bezzina  
©2005

Pagna mill-Arkivju Nazzjonali -136

## “Aħsbu fil-Għawdxin”- Perellos

Id-dokument numru mija u sitta u tletin li qeghdin nippubblikaw f'din is-sensiela ta' pagni mill-Arkivju Nazzjonali ta' Għawdex hu riproduzzjoni ta' ittra li l-Granmastru Ramon Perellos indirizza lill-Università ta' Għawdex. Jinsab registrat fid-disa' volum ta' l-Acta ta' l-Universitas Gaudissi, il-gvern reġunali ta' Għawdex fi żmien il-Kavallieri ta' San Ġwann (1530-1798), manetta (1704-1705), folju 46r (NAG, UG, Acta, 9/1704-1705, f. 46r).

Din hi t-traskrizzjoni tad-dokument:

**Magister Hospitalis  
Et Sancti sepulchri  
Hierosolymitani  
Magnifici Fideles nobis Dilecti,  
Salve.**

L'espressione affettuosa colle quali ci ringraziate nella vostra dei 20 del cadente per la grazia impartitavi toccante le cento cinquanta salme formento, hanno incontrato il nostro gradimento, e ci fanno insieme sperare che si come noi lasciamo di nodrire una particolar propensione verso cotesti popoli, non cessate voi di applicare tutta l'attenzione che bisogna per il loro sollievo. Altro non essendo

**motivo di questa, preghiamo il Signore che vi conservi.**

**Malta, 26 Marzo 1705  
Perellos**

Nhar il-20 ta' Marzu, 1705, il-gurati ta' Għawdex indirizzaw ittra lill-Granmastru Ramon Perellos. Kienet ittra ta' radd il-hajr lill-Granmastru talli kien laqa' t-talba tagħhom fi żmien ta' htieġa.

Jidher li matul ix-xitwa ta' tliet mit sena ilu, il-qamh Għawdex kien naqas sewwa. Kien hemm il-biża' li minhabba din l-iskarsezza n-nies lanqas kien sejjer ikollhom biex jagħmlu l-hobż. Il-gurati għalhekk esprimew dan il-biża' tagħhom lill-Granmastru u talbuh li jgħinhom mill-aħjar li jista' halli l-Għawdxin ma jbatux il-guħ.

Il-Granmastru Ramon Perellos, Aragoniż, elett nhar is-7 ta' Frar, 1697, laqa' t-talba tagħhom. Fehem li l-Għawdxin kienu fi htieġa kbira u ordna li

jintbagħtulhom 150 salma qamh, halli l-Għawdxin setghu jinqdew. 150 salma jew modd kienet kwantità konsiderevoli. Modd fih 16-il tomna, u tomna fiha 10 sighan.

Il-gurati ta' l-Università hadu r-ruh u nhar il-20 ta' Marzu, 1705, bagħtu ittra mill-isbah lill-Granmastru biex iroddulu hajr tal-benevolenza tiegħu u juru sodisfazzjon kbir tagħhom u tal-poplu Għawdexi għal din il-ghotja.

Il-Granmastru stqarrilhom li hu qatt ma naqas li juri attenzjoni partikulari lill-poplu Għawdexi. Fatt dan li jixhduh in-numru konsiderevoli ta' xogħlijiet pubbliċi li saru Għawdex fi żmienu. L-iktar magħrufa hi l-barrakka li bena x-Xatt ta' Għawdex għall-kenn tal-passigġieri li jkunu jistennew sa ma jidhlu d-dgħajjes tal-pass. Kienet intlaqet minn bomba fit-tieni gwerra dinjija u llum hemm flokha l-bar Gleneagles.

Il-Granmastru stieden lill-gurati biex kif qatt ma naqas li jiehu hsieb il-Għawdxin, hekk huma kellihom jagħmlu mill-aħjar li jistghu halli qatt ma jonqsu li jkunu ta' għajjuna għalihom.

*Magr. Hospitalis  
et S. Sepulchri Hierosolymitani*

*Magr. Fideles nobis Dilecti. Salve. L'espressioni affettuosa colle quali ci ringraziate nella vostra dei 20 del cadente per la grazia impartitavi toccante le cento cinquanta salme formento, hanno incontrato il nostro gradimento, e ci fanno insieme sperare che si come noi non lasciamo di nodrire una particolar propensione verso cotesti popoli, non cessate voi di applicare tutta l'attenzione che bisogna per il loro sollievo. Altro non essendo il motivo di questa, preghiamo il Signore che vi conservi.*

*Malta 26 Marzo 1705 -*

*Perellos*



# IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(IT-TIENI PARTI)

## L-istituzzjoni ta' l-Ewkaristija

Fl-ahharnett fl-ahhar ikla tieghu, Ġesù wettaq il-weghda li kien għamel u tana Ġismu u Demmu. San Mattew, San Mark, San Luqa u San Pawl jagħtuna l-istorja ta' kif Kristu waqqaf l-Ewkaristija, dan is-sagrament u sagrafiċċju tal-Liġi l-Ġdida. San Ġwann jgħarrafna bil-weghda ta' l-Ewkaristija li għamel Kristu lid-dixxipli tieghu u jirrakkonta fit-tul dak li ġara fl-ahhar ċena, imma ma jsemmix kif Kristu waqqaf l-Ewkaristija. Ir-raġuni tista' tkun li, peress li San Ġwann kiteb l-evangelju wara s-sinottiċi, ma riedx jerga' jirrepeti dak li qalu huma.

San Mattew u San Mark jirrakkontaw li kif Ġesù u l-apostli kienu jieklu flimkien l-ikla tal-Għid, Ġesù ha l-hobz, qasmu, tah lill-apostli u qalilhom, "Hudu u kulu, dan hu Ġismi." Imbagħad ha t-tazza ta' l-inbid, radd il-hajr, taha lill-apostli u qalilhom: "Ixorbu dan, għax dan hu Demmi tal-patt. Hu mxerred għal hafna, għall-mahfra tad-dnubiet".

San Luqa u San Pawl iqieghdu fi tmiem iċ-ċena il-konsagrazzjoni tad-demmi, u fit-testi tagħhom biss jinsabu l-kelmiet importanti li qal Kristu lill-apostli tieghu: "Aghmlu dan b'tifkira tieghi".

Naraw il-kliem li nsibu fit-testi bibliċi:

- Mt. 26, 26 –29: "Huma u jieklu, Ġesù ha l-hobz f'idejh, qal il-barka, qasmu, newlu lid-dixxipli u qal: 'Hudu u kulu, dan hu ġismi.' Mbagħad ha l-kalċi f'idejh, radd il-hajr, newlilhom il-kalċi u qal: 'Ixorbu lkoll minnu, għax dan huwa Demmi, id-demmi tal-patt li jixxerred għall-kotra, għall-mahfra tad-dnubiet".

- Mk. 14, 22-25: "Huma u jieklu, ha l-hobz f'idejh u qal il-barka, qasmu, newwilulhom u qal: "Hudu dan hu ġismi.' Mbagħad ha l-kalċi f'idejh, radd il-hajr u newwilulhom u lkoll xorbu minnu. Hu qalilhom: 'Dan huwa demmi, d-demmi tal-patt, li jixxerred għal hafna. Tassew ngħidilkom li ma nixrob izjed mill-frott tad-dielja sa dak inhar li nixrob inbid ġdid fis-Saltna t'Alla".

- Lk. 22, 15-20: "Ġesù qalilhom: 'Kelli xewqa kbira li nagħmel din l-ikla tal-Għid magħkom qabel ma nbati! Għaliex, ngħidilkom, din l-ikla mhiniex se nagħmilha izjed sa ma tkun sehhet għal kollox fis-Saltna t'Alla. U qabad kalċi, radd il-hajr u qal:

'Hudu dan il-kalċi u aqsmuh bejnietkom.' Mbagħad ha l-hobz, radd il-hajr, qasmu, newwilulhom u qal 'Dan hu Ġismi li jingħata għalikom, aghmlu dan b'tifkira tieghi.' Hekk ukoll wara l-ikla ha l-kalċi u qal: 'Dan il-kalċi hu l-patt il-ġdid b'Demmi, d-demmi li jixxerred għalikom".

- I Kor 11,23ff: "Jien irċivejt minn għand il-Mulej it-tagħlim li għaddejt lilkom, jġġifieri li l-Mulej Ġesù, fil-lejl li fih kien ittradut, ha l-hobz u wara li radd il-hajr qasmu u qal: 'Dan hu Ġismi li jingħata għalikom, aghmlu dan b'tifkira tieghi' Hekk ukoll għamel bil-kalċi wara li kiel u qal: 'Dan il-kalċi hu l-patt il-ġdid b'Demmi, aghmlu dan kull meta tixorbu b'tifkira tieghi. Mela kull meta tieklu dan il-hobz u tixorbu dan il-kalċi, intom ixxandru il-mewt tal-Mulej sa ma jġi".

Dak li jgħid San Pawl bħala tagħrif li gie mgħoddi lilu, jidher li kienet tradizzjoni liturgika, jġġifieri dak li kien isir u jingħad fil-laqgħat ta' l-insara. L-istess ukoll nistgħu ngħidu rigward it-testi tas-Sinottiċi. Huma riflessjonijiet dwar il-mod li bih il-komunitajiet insara (il-Knejjes) bikrijin kienu jicċelebraw l-ikla tal-Mulej.

Aktarx li t-test aramajk ta' San Mark, jirrapreżenta u jirriproduċi it-tradizzjoni tal-Palestina, waqt li t-test ta' San Pawl jirrifletti tradizzjoni tal-Knejjes ta' Antijokja jew ta' l-Asja Minuri. Anki San Luqa jista jkun li ha tagħrif mill-Evangelju ta' San Mark u li mbagħad kitbu fi kliemu. Għalhekk, l-istudjuji tal-Bibbja jikkonkludu li flimkien max-xhieda ta' (1) Mark + Mattew u dik ta' (2) San Pawl (I Kor.11,23ff)





għandna wkoll it-tielet xhieda li hija ta' San Luqa. Fosthom hemm xi varjanti, iżda mhux ta' importanza kbira, hlief il-fatt li l-ordni li Ġesù ta' lill-apostli biex ikompli jagħmlu l-Ewkaristija huwa mħolli barra f'Mark u f'Mattew, u jinsab biss fl-ewwel ittra lill- Korintin u fil-Vangelu ta' San Luqa.

L-ahhar ċena li fuqha jtkellmu s-Sinottiċi u l-Appostlu Missierna San Pawl fl-ewwel ittra lill-Korintin, hija ikla sagrafikali (ta' sagrafiċċju) li tħabbar minn qabel il-mewt redentiva (ta' Kristu) kif jindikaw il-kelmiet: "Ġismi, mogħti għalikom" (Lq + I Kor.) u "Demmi mxerred għall-fidwa" (Lq) u "għall-kotra" (Mk + Mt). Il-preżenza tal-hobż u ta' l-inbid, kif kienu fuq il-mejda mifrudin minn xulxin, juru, jissimboleġġjaw u jindikaw s-separazzjoni vjolenti tal-ġisem mid-demmi. Kristu b'dan il-ġest u l-kliem tiegħu b'mod ċar, habbar minn qabel il-mewt li kienet ġejja għalih u ipprezentaha bħala sagrafiċċju, li jixbah lis-sagrafiċċji tal-vittmi li b'demmhom ġie ssigillat l-ewwel patt tas-Sinaj (Eżod. 24,5-8) u s-sagrafiċċju tal-haruf ta' l-Għid, li fil-Gudajżmu (fost il-Lhud) ta' zmien Kristu kien jittqies bħal sagrafiċċju (ara I Kor 5,7) (*Dictionary of Biblical Theology*).

L-istess misteru li twettaq fl-Ahhar Ċena jinsab ukoll fil-quddiesa, u t-tnejn għandhom rabta mas-sagrafiċċju tal-Kalvarju; bid-differenza li l-Ahhar Ċena kienet sinjal (tħabbira) tas-sagrafiċċju tal-Kalvarju li kien għadu ġej (ser isir), waqt li fil-quddiesa llum titfakkar u tiġġedded il-ġrajja tal-Kalvarju li diġa twettqet fl-imghoddi.

Fl-Ahhar Ċena għandna wkoll ix-xhieda (il-prova) li Kristu ta kmand u s-setgħa lill-apostli tiegħu biex jirripetu l-għemil ta' l-għageb li hu għamel dakinhar, għaliex qalilhom: "Aghmlu dan b'tifkira tiegħi" (Lq 22,20).

### **L-Ewkaristija hija sagrafiċċju u sagrament**

L-Ewkaristija hija sagrafiċċju u sagrament li jseħhu fl-istess hin permezz tal-konsagrazzjoni tal-quddiesa. L-Ewkaristija hija sagrafiċċju, għaliex fiha Kristu joffri lilu nnifsu lil Alla bħala ghotja sagrafikali. L-Ewkaristija hija wkoll sagrament, peress li fiha Kristu bil-Ġisem u d-Demm tiegħu jingħata lill-insara bħala nutriment spiritwali tagħhom.

L-Ewkaristija għandha n-natura ta' sagrafiċċju għaliex fiha ssir l-offerta tal-vittma lil Alla; għandha wkoll in-natura ta' sagrament, għaliex l-insara jieħdu sehem minnha u jirċevuha.

L-Ewkaristija għandha l-effett ta' sagrafiċċju għal min joffriha u għal min tiġi offerta f'ismu jew għall-htigijiet tiegħu. L-Ewkaristija għandha tħalli l-effett ta' sagrament f'dawk li jirċievuha, cioè tagħtihom jew tkattrilhom il-grazzja.

L-Ewkaristija bħala sagrafiċċju għandha l-ghan immedjat li tagħti glorja lil Alla; bħala sagrament l-ghan tagħha huwa s-santifikazzjoni tal-bnedmin.

Bħala sagrafiċċju, l-Ewkaristija hija azzjoni "transeuntem," cioè li ddum għal ftit hin (*actio transiens*), bħal sagrament hija realtà permanenti (*res permanens*).  
(jissokta)



## **TA' KENUNA Bar & Restaurant**

*Specialising in fresh fish, pasta, pizza  
and local dishes at affordable prices*

Triq it-Torri ta Kenuna  
Nadur - Gozo.

Tel: 2156 3566  
2155 1645  
Mobile: 7955 1645

**FOLKLOR  
GĦAWDXI**

*Anton F. Attard  
jirrakkonta  
u jfisser...*

*drawwriet  
missirijietna*

© Anton F. Attard



**IL-BIEDJA F'GĦAWDEX**

*(Is-Sebġha u Tletin Parti)*

*(jaqbad mal-harġa ta' qabel)*

**L-ANDAR F'GĦAWDEX**

**Iż-żara'**

Il-qamh u x-xgħir jinżerġhu fil-harifa, fix-xahar ta' Diċembru, biex, mbagħad, jinħasdu wara Mejju. Xi drabi jiġri li ż-żriġh jitwawħhar sa Jannar u Frar. Il-qamh u x-xgħir jinżerġhu billi jitferrxu bl-idejn jew bil-keff mal-ġhalqa kollha u flimkien jissejġu tgham. Wara li t-tgham jitferrex fil-ġhalqa, isir il-ġhażiq biex hekk jintradam fil-ħamrija. Meta t-tgham jinbet jissejġah żara'.

Hemm żewġ xorta ta' qmuh li jinżerġhu: qamh hamrani li hu aktar addattat biex jinżera' fir-raba', u qamh safrani li jinżera' fir-raba' taflī. Ix-xgħir jista' jinżera' wkoll għall-aħdar u meta jikber biex jinqata' jissejġah furrājna.

**Il-Furrājna u t-Tomnija**

Il-furrājna tista' tinżera' kemm bil-keff, jiġifieri mferrxa bl-idejn, kif ukoll bil-bejta jew bil-hofra. F'dan il-każ jingħad li tinżera' bil-kcuċ. Min jizra' bil-kcuċ ikun qiegħed ikaċċaċ.

It-tgham li jinżera' mwawħhar jissejġah tomnija. It-tomnija tinżera' għall-ħabta ta' l-aħħar ġimġha ta' Frar għax skond il-qawl insibu li Santu Mattija, żriġh it-tomnija.

Il-festa ta' San Mattija Appostlu, taħbat fl-24 ta' Frar.

**Il-Hsad**

Meta jilhq, iż-żara' u l-furrājna jinħasdu bil-mingel. Iż-żara' u l-furrājna maħsuda jintrabtu f'qatet. Il-qatta taż-żara' tkun akbar minn tal-furrājna. Qatta furrājna żġhira tisseyġah hażzieqa, l-istess bħal tas-silla. Il-qatta, biex tkun sabiha u ma tinstaramx, trid tkun imdennba, jiġifieri nofs l-egħruq ikunu jħarsu fuq naħa, u n-nofs l-iehor fuq in-naħa l-oħra. Il-kobor tal-qatta kien jista' jitkejjel, jew fuq il-ġhajnejn, inkella permezz ta' biċċa għodda li kienet issir minn fergħa ta' siġra sura ta' Y. Il-bidwi jimla n-naħa ta' fuq sewwa u kif suppost u mbagħad jorbot bl-irbat.

Meta l-qamh u x-xgħir jithallew għall-moxx, jiġifieri għan-niexef, jilhq għall-hsad wara Mejju,

minn hodor isiru sofor, għax kif iġhidu, "Mejju, iż-żara' joqtlu." Huma jtellghu s-sbula. Is-sbula tax-xgħir tkun iżgħar minn tal-qamh, iżda jkollha s-sifa twil. Is-sifa jkun bħal lanżit irqiq u li jitfarrak malajr. Is-sbula tal-qamh tkun ikbar minn tax-xgħir u kważi bla sifa xejn.

Meta mis-sbula jitneħħew il-qamh u x-xgħir, dak li jifdal jissejġah karfa. Iżda l-qxur irqiq li bih ikunu mgeżwrin il-qamh u x-xgħir jissejġah hliefa. Il-bqija tax-xitla tal-qamh u x-xgħir titkisser u ssir tiben. Iż-żara' maħsud, biex ikun jista' jingarr, jintrabat f'qatet jew qatt. Il-qatet jintrabtu bl-irbata. Għalhekk, qabel ma jsir il-hsad, il-bidwi jrid ihejji l-irbat. Fil-ġhodu kmieni jaqla' rokna żara' mill-itwal li jkollu bl-egħruq u x-xniexel, jiġifieri b'kollox. Jekk ikun meħtieġ iniddih xi ftit bl-ilma (ixarrbu) biex ma jitfarrakx. Imbagħad dan iż-żara' jiehdu f'xi bitha tat-tiġieġ u jħabbat is-sbul tiegħu mal-hajt sakemm it-tgham jitfarfar kollu. Iż-żara' hekk imfarfar jissejġah imdaqq. Imbagħad jaqbad żewġ qabdiet żgħar imdaqq u jorbothom ma' xulxin u hekk isiru rbata. L-irbit isir f'għamla ta' għoqda u qabda tintrabat min-naħa ta' l-egħruq u l-oħra min-naħa tas-sbula. Hawnhekk nixtiequ nġhidu li meta iż-żara' jegħfen, jiġifieri jibatta ma' l-art bir-riħ għax jitqal bix-xita, ma jkunx tajjeb biex minnu jsir l-irbat. Dan hu hekk għax żara' meġħfun ikollu l-parti mimduda ma' l-art immuffata u mherrija. Għall-irbat iż-żara' jrid ikun twil u wieqaf dritt. Waqt l-andar bl-irbat jorbtu wkoll il-qasbija, u wara l-andar l-irbat li jifdal kien jintrefa' halli bih jorbtu wkoll is-silla moxxa (silla nofsha mnixxa) is-sena ta' wara.

Bl-irbat il-bidwi jorbot iż-żara' f'qatet, u l-qatet jingabru f'imniezel żghar ta' xi hdax-il qatta jew inkella sitt qattiet. Kull munzell żghir taż-żara' jissejjah kief. Jinghad li fil-bidu kief kien ikun fih qatet daqskemm tiflah terfa' bhima fuq il-pennell billi dari l-garr ma kienx isir fuq il-karrettun, iżda fuq id-dahar, u b'leż il-hma! Jew il-baghal jitghabba sewwa fuq dahru kienu jqieghdu bhal xedd jew bardgħa ratba, imsejha pennell. Il-garr fuq id-dahar baqa' jsir sa żmienna f'inhawi fejn m'hemm x toroq għall-karrettuni, l-aktar qrib iż-Żebbuġ. L-irbit kien isir b'habel apposta, imsejjah habel tal-kief.



### Il-Qiegha

Meta l-bidwi jkun jahsad iż-żara', jibda jhejji l-qiegha biex fuqha jidres iż-żara' tieghu. Il-qiegha ssir hekk:

L-ewwel nett, il-bidwi jfarrak it-tub kollu (ċapep ta' hamrija magħquda) li jkun hemm fejn se ssir il-qiegha u jneħhi wkoll xi ġebel imdaqas li jkun hemm fil-wiċċ. Imbagħad, permezz ta' habel issir it-tondjatura tal-qiegha. Hawnhekk iridu jkunu tnejn: wiehed iżomm il habel fin nofs u l-iehor idur bih fil-waqt li b'imghazqa jimmarka d-dawra. Għal dan ix-xogħol il-bidiewa kienu jgħidu "indawru l-qiegha". Wara, ixarbu jew aħjar "isaqqu" l-qiegha u, wara li jroxxu t-tiben fil-wiċċ, jibdedw iballtuha b'romblu tal-ġebel li jiġbduh huma stess jew, jekk ikun goff, jiġbduh b'xi hmara permezz ta' ċwejjem jew riedni xi ftit wal. F'dawn iż-żminijiet ġie li tagħmel xi halba xita qawwija li tissejjah xita tal-qighan. Din ix-xita ġie li għenet lill-bidiewa biex iramblu u jballtu l-qiegha. Wara li jkunu balltuha sewwa bir-romblu tal-ġebel il-qiegha tkun lesta.

Ir-romblu tal-qiegha jkun magħmul minn ġebbla tal-franka b'żewġt imsiemer, wiehed kull naħa, fejn jidhlu ċ-ċwejjem jew hbula li bihom jingibed.

### Il-Ġarr taż-Żara'

Meta l-qiegha tkun lesta, iż-żara' jingieb hdejha u jitqieghed f'munzell wiehed kbir imsejjah halla. Il-ġarr taż-żara' mill-egħlieqi jsir bil-karrettun. Għalhekk, it-tagħbija trid issir bil-għaqal halli jingarr l-aktar għadd ta' qatet li wiehed jista' jqieghed fuq il-karrettun. Naturalment, aktar ma jkun kbir il-karrettun, aktar wiehed ikun jista' jgōrr żara'. Biex il-bidwi jkun jista' jgōrr aktar żara' u biex it-tagħbija żżomm f'potha u ma tmurx fuq ir-roti, kienu jintramaw żewġ lasti, qishom seratizzi, wahda kull naħa, li kienu jistrieħu fuq il-lasti tal-karrettun, hdejn


il-fus, permezz ta' biċċa hadida mwahħla magħhom. Dawn il-lasti, wahda kien ikollha holqa n-naħa ta' fuq biex jitghadda l-habel minn go fiha jew jintrabat magħha, u l-oħra n-naħa ta' fuq ukoll kienet tkun maqtugħa f'ghamla ta' mincōtt biex il-habel ikun jista' jitkebbeb magħha u wara l-lasti jintrassu tajjeb mal-vjieg. Il-qtugħ għamla ta' mincōtt kien iservi biex il-habel la jizzerzaq 'l isfel u lanqas jinbezaq in-naħa ta' fuq.

Barra minn dan, dawn il-lasti kienu jagħmluha haġa ehfef biex it-tagħbija tintrabat sewwa permezz ta' hbula jew swiegel. Siegla hija habel pjuttost qasir li jsir l-irbit bih. Iżda t-tagħbija kollha kienet tintrabat permezz ta' habel iehor twil imsejjah gerr. L-irbit kien isir sewwa u bis-sengħa biex it-tagħbija ma tinstaramx. Ma ninsewx li dari t-toroq kienu hżiena hafna u kollha stroffi. Xi drabi, waqt it-tagħbija il-qatet taż-żara' kienu jitnewlu għall-gholi permezz ta' biċċa għodda qisha midra b'żewġ sinniet li kienet tissejjah newwiela. In-newwiela kienet tintuza wkoll biex jitnewlu l-qatet taż-żara' għal fuq il-halla.

Tajjeb li jinghad ukoll li fil-waqt li l-bidiewa kienu jkunu jgħabbu, kienu jhollu l-bhima minn mal-karrettun u jhallu fuq l-istrippi biex ma tbatix għalxejn.

Iż-żara' jitqieghed f'halla hdejn il-qiegha, iżda jekk il-bidwi jkollu hafna żara', allura dan jingabar f'żewġ halel jew aktar. L-art bil-halel taż-żara' mdawrin mal-qiegha tissejjah andar u, meta l-bidwi jmur hemm biex jidres iż-żara' fuq il-qiegha, jinghad li jkun qieghed fuq l-andar. F'Ġunju u Lulju Ghawdex kien ikun kollu andrijiet jew anadar, kif kienu jgħidu fl-antik. Hafna drabi l-andrijiet kienu dejjem jintramaw fl-istess għelieqi u, għalhekk, diversi nħawi f'Ghawdex għadhom magħrufa bhala "ta' l-andar" jew "l-andrijiet", jiġifieri r-raba' jew l-egħlieqi fejn kien isir l-andar, inkella diversi andrijiet. Xi drabi l-andar kien ikollu aktar minn qiegha wahda, jew għax ikun ta' sidien differenti jew biex ix-xogħol isir aktar malajr.





### Għodod għal fuq l-Andar.

Qabel ma jibda d-dries fuq il-qiegha, il-bidwi jrid jara li jkollu dawn il-ghodod lesti biex jużahom:

a) Johrog il-karrettun u jrikkeb il-lasti fuq munzell żghir taż-żara'. Imbagħad inehhi l-musmar tal-fus biex floku jdahhal sieq il-mingla.

b) Il-mingla tkun għamla ta' felli tal-bettih b' sieq fuq naha waħda biex tehel u ponta n-naha l-oħra. Tkun bis-sniien biex fuqha l-bidwi jkun jista' jqatta' ż-żara' skond il-bżonn. Il-mingla tintuża wkoll biex fuqha jqattghu s-silla, iżda din il-ghodda m'għandhiex x'taqsam mal-mingel, jiġifieri dik il-biċċa għodda li biha jsir il-ħsad kemm taż-żara' kif ukoll tas-silla.

c) Il-midra. Din tkun qisha furkettun ta' l-injam bi tliet sinniet jew tliet swaba'. Id-derries juża din il-biċċa għodda antika biex biha jqalleb it-terrieha, jiġifieri t-tiben ta' fuq il-qiegha, kif ukoll biex, meta jagħmel rih tajjeb, iderri l-qiegha.

d) Il-luh. Dan ikun bħal pala ta' l-injam imħaffra pulit biex biha d-derries ikompli jgħelben u jsaffi t-tgham mis-sifa u mill-ħliefa. Min juża l-luh, ikun qieghed ilewwah.

e) L-egħriebel. Id-derries ikollu l-egħriebel tal-karfa, li jkunu b'toqob kbar u tondi biex issir l-ewwel tgharbila u l-għarbiel tat-tgham bit-toqob irraq biex minnhom iġhaddi biss it-tgham. Fl-aħhar nett it-



tgham iġharbluh ukoll bil-għarbiel tal-għabra biex żgur li t-tgham jissaffa għal kollox. L-egħriebel l-aktar antiki kien ikollhom il-qiegh tal-gild. Wara beda jsir tal-landa.

f) Il-Grabja. Hdejn il-qiegha gieli jagħmlu wkoll il-grabja. Din issir biex meta ma jkunx hemm min iżomm il-għarbiel, il-bidwi jorbot il-għarbiel min-naha l-waħda li tiddendel mal-grabja. Imbagħad jerfa' l-għarbiel min-naha l-oħra u jkun jista' jgħarbel waħdu.

g) Lożor u xbieki. Liżar tat-tiben ikun magħmul minn xi tlieta jew erba' xkejjer tal-guta mehjutin ma' xulxin f'għamla kwadra. Imbagħad jintużaw biex jimlewhom bit-tiben halli jkunu jistgħu jgħorru minn fuq l-andar. It-tiben jintrabat billi l-kantunieri tal-faċċata jintrabtu ma' xulxin f'għamla ta' salib ta' Sant'Indrija. Ix-xbieki tat-tiben ikunu daqs il-lożor, imma jkunu magħmulin minn ħbula kemm kemm hoxnin biex jifilhu t-tagħbija tat-tiben.



### Id-Dries


Meta l-bidwi ma jkollux hafna żara' u jkun irid hafna tiben, allura meta jiġi biex jidres, iħoll il-qatt taż-żara' fuq il-qiegha sakemm jimlieha u wara jibda jidres bil-bhima, fil-waqt li hu joqghod fin-nofs iżomm iċ-ċima (il-habel), u jhalli l-bhima ddr madwar il-qiegha għal żmien twil mhux hażin.

Iż-żara' hekk mitluq fuq il-qiegha jissejjah terrieha.

Meta d-derries ikun jidhirlu li l-qiegha ndirset swwa, allura bil-midra huwa jqalleb it-terrieha ta' taht fuq u anki jerfa' t-truf biex it-tiben jibqa' fuq il-qiegha, u mbagħad jerfa' jibda jdawwar bil-bhima. Id-derries jibqa' jqalleb iż-żara' midrus u jerfa' t-truf sakemm jidhirlu li jkun tkisser u ndires sewwa.

Hawn irridu wkoll nġidli li d-derries jista' jidres kemm bil-bghula, ħmir u anki żwiemel, kif ukoll bil-gniedes u l-baqar tal-hart. Meta jidres b'żewġ bhejjem dejjem iqiġghed iż-żghir fuq in-naha ta' gewwa. Jara wkoll li jkollu xi reċipjent fil-qrib biex jekk il-bhima tkun se thammeġ ikun jista' jilqghu u jnaddfu mill-ewwel.

(Jissokta)




## SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

HOME MADE PASTA IS OUR SPECIALITY





**gozo press**  
OFFSET & LETTERPRESS PRINTING • GRAPHIC DESIGN STUDIO

**Offset & Letterpress Printing**  
**Graphic Design Studio**

Mġarr Road, Ġħajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

**A Whole New Look**

*Sharmain's  
Styling Salon*

57,  
St. Joseph Square  
Zala, Gozo  
Tel: 2156 6236

**Xerri l-Bukkett**



**Bar**  
**Restaurant Pizzeria**

*Dine while enjoying the best view in  
the Maltese islands*

Triq iz-Zewwieqa Qala  
Tel. 21553500



**HILITE**

**HARDWARE STORE**  
**FRANCO - BELGE**  
**FIRE PLACES**

*Importers of*  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

**Home Decorations**

- \* Specialising in Gypsum wall partitions
- \* Gypsum Board Soffit and all kinds of tiles
- \* PVC Wall Panelling
- \* Interior Painting

For Free Home Estimates  
Call **Frank Azzopardi**  
on 2156 5241 or 9982-9195

**BOGLAUTO LTD**



- Spare Parts
- Batteries
- Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073


**FUQ L-INTERNET**

RADJU R.T.K. - 103 / 97.8 FM Stereo


IL-HAJJA F'GHAWDEX  
<http://www.gozodirect.com/lumenchristi>



## 6. L-GHERIEN FIX-XAGHRA




*Essay ta' Diane  
Teuma mix-  
Xagħra  
(6th Form, Skola  
Sekondarja  
Sir M'Anġ Refalo)*



Ir-rahal tax-Xagħra huwa maghruf għall-istorja twila li għandu. Ta' dan għandna xhieda t-tempji tal-Ġgantija li jehduna lura għal madwar 3600 sena qabel Kristu. Biss dan mhux kollox, għax ix-Xagħra hi mimlija b'hafna postijiet ta' interess li jiġbdu mijiet ta' turisti li jiġu jżuruhom ta' kull sena. Fost dawn il-postijiet nistgħu nsemmu n-numru ta' għerien li għandna madwar ir-rahal.

Żewġ għerien li nstabu madwar l-istess żminijiet u li għandhom hafna similaritajiet bejniethom huma l-Għar ta' Ninu u l-Għar ta' Xerri. L-Għar ta' Ninu ġie mikxuf fis-sena 1888 minn Ġużeppi Rapa f'għalqa li f'dak iż-żmien kienet tissejjah ta' Ninu. Ninu kien dak ir-raġel li, qabel Ġużeppi Rapa, kellu l-għalqa f'idejh. Fit-18 ta' Marzu 1888, Ġużeppi Rapa kien qiegħed ihafter spiera fl-għalqa msemmija, iżda sab hafna blat iebes u qata' qalbu. Billi kien bla xogħol emigra lejn Bona u reġa lura sitt xhur wara. Mill-ġdid reġa' beda jhafter, sab toqba, kabbarha iżjed li seta' jgħaddi minnha, u hemmhekk ra għall-ewwel darba l-ġmiel li taf tagħmel in-natura. Dak li ra Ġużeppi Rapa għadu jidher sa llum. F'dan l-għar wiehed jista' jara stalaktiti u stalagmiti ta' għamliet differenti. Uħud forma ta' labar irqaq u oħrajn ta' annimali jew bnedmin.

L-Għar ta' Xerri nstab fl-1923 minn Ġużeppi Xerri meta dan kien qed ihafter spiera għall-ilmia fl-istess dar fejn kien joqgħod. Bhal fl-għar li ġa semmejna qabel, f'dan l-għar insibu li hemm eluf ta' stalaktiti u stalagmiti. Il-ġebel hu solidu, iżda bid-dawl warajh li bih ġie mghammar l-għar, il-ġebel jiehu dehra oħra billi d-dawl jgħaddi minn go fih. Jidhru hafna forom bhal kolonni, iljunfanti,



fekruna, giraffa u għamliet oħra. Skond ġeologisti, biex stalaktita tikber 0.01 ta' centimetru trid sena, u biex tiġi ffurmata kolonna ta' għoli ta' 210 centimetru iridu jgħaddu 4000 sena.

Għar iehor li nsibu fix-Xagħra huwa l-Għar ta' Calypso. Dan jinsab fuq ir-rih tal-bajja tar-Ramla. Skond kif tghidilna t-tradizzjoni, dan l-għar huwa

msemmi fil-poema Odissea tal-poeta Grieg Omeru, li kien jghix bejn 1200 u 1800 qabel Kristu. Hu jghid li f'dan l-ghar kienet tghix ninfa li kien jisimha *Calypso* u li minnha mhux biss dan l-ghar ha l-isem, iżda anke l-gżira kollha ta' Ghawdex li bdiet tissejjah il-Gżira ta' *Calypso*.

L-Ghar ta' *Calypso* huwa fil-veru sens bhal katakombi, b'numru kbir ta' gherien li jinfdi għal xulxin u li l-leġġenda tghid li m'għandhomx tmiem. Ohrajn jghidu li dan l-ghar jaasal sa taht it-trunciera tar-Ramla. Xi ftit snin ilu nstab fih kwantità ta' fuhhar antik, minn haddiema li kienu jagħmlu xi xogħol f'dan l-ghar. Barra minn hekk, dan l-ghar jixbah lill-



*L-Ghar ta' Calypso*

gherien ta' Ninu u ta' Xerri għax fih insibu xi stalaktiti u stalagmiti wkoll. Għalkemm illum wiehed ma jistax jidhol fih, hu biżżejjed li jaasal sal-bokka tiegħu għax tahtu jilmah dehra tal-ghaġeb; dik tal-bajja tar-Ramla u tal-baħar kaħlani li jinfirex 'il bogħod u li jdawwar il-gżira sabiħa tagħna.

Il-*Gozo Stone Circle*, li huwa għar iehor li jinsab fix-Xagħra, jinsab fl-ogħla parti tar-raħal. Kien użat bħala ċimiterju madwar 4000 sena qabel Kristu minn dawk in-nies li ġew f'Malta u Ghawdex għal din il-habta u li għall-habta tas-sena 3600 qabel Kristu fasslu t-tempji megalitiċi (binjiet magħmula minn ġebel kbir), bħalma huma dawk tal-Ġgantija.

Dawk in-nies kienu l-ewwel abitanti tal-gżejjer Maltin li bdew jidfnu f'oqbra miġbura hdejn xulxin. Għall-bidu kien hemm għar naturali fil-post li illum jissejjah "Ix-Xagħra l-Kbira", u meta dawn l-istess nies bnew il-Ġgantija, bdew jużaw dan l-ghar bħala ċimiterju. Minhabba li l-blata ma kienx tant iebes, l-ghar seta' jtkabbar skond il-htigijiet tan-nies. Għalhekk għall-habta ta' bejn it-3000 u l-2500 qabel Kristu, l-ghar kiber mhux hażin. Kien jintuża b'ċimiterju taht l-art (*hypogeum*) u għalhekk saru fih dekorazzjonijiet b'ġebel kbir tal-franka, bħal speċi ta' artali, li kellhom jingarru fuq rombli tal-ġebel (dakinhar ir-roti kienu għadhom ma jafux bihom) minn xi seba' kilometri 'l bogħod, aktarx mix-Xewkija.

Dan il-post kienu jafu bih fis-seklu 18 u hafna vizitaturi barranin li kienu jiġu jaraw il-Ġgantija kienu jmorru jaraw ukoll dan il-post li kien imdawwar b'ġebel kbir (għalhekk *Stone Circle*).

Għall-habta ta' l-1820 il-gvern f'Ghawdex kien immexxi mill-Kurunell John Otto Bayer. Wara li bejn l-1920 u l-1929 naddaf il-Ġgantija minn materjal u ġebel li kien ingabar fiha matul sekli shaħ, dan dar għaċ-ċirku u beda jhaffer f'nofsu. Meta sid il-għalqa ntebaħ b'dan, haseb li kien hemm xi teżor u għalhekk waqqaf lil Otto Bayer mix-xogħol ta' thaffir biex ikompli hu. Iżda meta sab li ma kien hemm xejn, għatta t-toqba, kisser il-ġebel kbir taċ-ċirku u bih bena maqjel fil-qrib, u l-għalqa wittieha u hawwilha bis-siġar. Għalhekk ma kien fadal l-ebda hjiel li xi darba kien jeżisti dan iċ-ċimiterju mdawwar b'ċirku ta' ġebel kbir, għalkemm il-pittur Charles Frederick Brockdorff hallielna akwarelli (pittura bil-*watercolours*) ta' dan il-post meta kien qed jiġi skavat minn John Otto Bayer (għalhekk xi kultant dan iċ-ċirku jissejjah il-*Brockdorff Circle*). F'Ottubru tal-1965, waqt *lecture* fil-Belt Valletta, is-Sur Ġużè Attard Tabone, mix-Xagħra, indika li wara studju li kien għamel hu, kien sab il-post fejn kien jinsab dan iċ-ċirku.

Meta bejn l-1987 l-1995 saru l-iskavi f'dan il-post, instabu hafna biċċiet ta' għadam tan-nies li miġburin flimkien jagħmlu madwar elf persuna. Magħhom instabu kwantità kbira ta' fuhhar u numru ta' statwetti, l-isbah waħda fosthom kienet tirrappreżenta żewġ figuri lebsin dublett bil-pjiegi. Dawn il-postijiet ta' interess imsemmi, flimkien ma' hafna ohrajn, huma xhieda ta' l-istorja fix-Xagħra mal-medda taż-żminijiet. Mijiet ta' turisti, ta' kull sena jiġu jżuru dawn il-postijiet ta' interess kbir. Bihom ix-Xagħrin huma kburi u jzommuhom b'għożża kbira.

**XHIEDA NISRANIJA FL-ISTORJA TAL-KNISJA GĦAWDXIJA***Il-Knisja ta' Savina***Mons Alwiġ Vella (1859-1928)****3. Jibni l-Knisja ta' Savina**

Meta tara l-knisja ta' Savina u l-opri ewkaristiċi mwaqqfin fiha ma tistax ma tiftakarx fil-hidma siewja ta' Dun Alwiġ Vella.

Il-knisja ta' Savina li hemm illum inbniet flok waħda antika li kienet iddedikata wkoll lit-Twelid tal-Vergni Marija. Infatti fit-2 ta' Ġunju 1901 Dun Alwiġ gie inkarigat mill-Kapitlu tal-Katidral biex isir rettur ta' din il-knisja kif ukoll jiehu hsieb il-bini tagħha. L-Isqof Giovanni Maria Camilleri ikkonferma 'l għada din id-deċiżjoni. Ta' min isemmi li fl-1900 il-knisja ta' Savina kellha tinghalaq peress li kienet fi stat hazin u fil-periklu li tiġġarraf.

Dun Alwiġ beda jhott din il-knisja l-qadima fis-17 ta' Ġunju 1901 u fil-21 ta' l-istess xahar tqieghdet l-ewwel ġebli. Għalkemm id-diffikultajiet ma naqsux sab appoġġ finanzjarju mill-poplu. Biex ma jsibx oppożizzjoni ma qal lil hadd bl-iskop li kellu f'moħħu li jkun hemm

knisja ta' Adorazzjoni Ewkaristika. Huwa kiteb fil-folju tal-Ewkaristija Il-“Habbàr ta' Ġesù Sagramentat” ta' Lulju-Awissu 1920: “Imma fil-bini tal-knisja ċkejna tagħna t-tfixkil u t-tmaqdir kien ftit akbar milli kellu jkun għaliex għalkemm il-fini tiegħi moħbi, li ma wrejtu lil hadd, kien li nibni knisja żghira lil Ġesù Sagramentat għall-adorazzjoni tiegħu”.

Ix-xoġhol fuq il-bini baqa' sejjer sakemm il-knisja tlestiet. Dun Alwiġ bierek din il-knisja ġdida fid-29 ta' Jannar 1903 bhala delegat ta' l-Isqof. Fit-8 ta' Frar ta' l-istess sena l-Isqof Camilleri fetahha għall-pubbliku. Dun Alwiġ baqa' jaħdem fit-tagħmir ta' ġewwa l-knisja sakemm f'Mejju ta' 1908 kiteb fil-folju tal-Ewkaristija-“Habbàr ta' Ġesù Sagramentat” li kien ser ikabbarha sabiex tkun aktar adattata għall-adorazzjoni Ewkaristika. Kien jehtieġlu aktar finazzi iżda huwa kien fiduċjuż f'Alla kif kiteb fl-istess folju ta' l-istess xahar: “Forsi Alla jmiss il-qlub ta' xi devoti ta' Ġesù Sagramentat. Ma naqtghux jiesna.”

Fit-2 ta' Lulju 1912 beda t-tkabbir tal-Knisja mimli fiduċja fil-providenza ta' Alla. L-Adorazzjoni Ewkaristika baqgħet issir barra dawn il-perijodi; mis-26 ta' Diċembru sal-11 ta' Jannar 1913 u mit-Tnejn ta' fuq il-Għid ta' dik is-sena sa' ma nfethet fid-29 ta' April 1913.

Fl-1913 inżamm il-Kungress Ewkaristiku Internazzjonali. Fuq talba ta' Dun Alwiġ, il-Kardinal Domenico Ferrata żar Ghawdex, wara li spiċċa l-Kungress jiġifieri fid-29 ta' April 1913. Dakinhar il-Kardinal fetah uffiċjalment il-knisja ta' Savina. Meta ta l-barka papali lill-poplu quddiem din il-knisja, bid-dmugh f'għajnejh qal: “*Non inveni tantam fidem in Israel*”. Din hija sentenza mill-Vangelu ta' San Mattew li tfisser: “F'hadd minn Israel ma sibt fidi bħal din”.

Għal din l-okkażjoni Dun Alwiġ bagħat telegramm lill-Papa u stampa hargha tal-fuljett tiegħu bit-taljan. Fih tkellem fuq l-opri ewkaristiċi li kien waqqaf u l-ftuh tal-knisja l-ġdida ta' Savina.

(Din is-sensiela hija msejsa fuq il-kteb “Dun Alwiġ ta' Savina” miktub minn Mons. Anton Gauci. Min jixtieq jixtri kopja jirrikorri għand l-awtur).

*Angelo Xuereb*


**GREZZJU BONELLO**  
**Water Proofing Service**  
**for Roofs and Walls**

'Grež Jos',  
 Filfla Street, Għajnsielem  
 Tel: 2155 7694  
 Mob: 9946 9102

**MARIO**  
 DISPENSING OPTICIANS

57, MAIN GATE STREET, VICTORIA, GOZO.  
 Prop. Mario P. Grech F.A.D.O. (Lond.).  
 Appointments for  
 EYE TESTING / EXAMINATION  
 by the Latest Computer Technology  
 and Eye Specialists  
 Telephone: 55 65 28 / 56 33 31





### L-“Għolja tas-70 Nazzjon”

Din hija l-gholja kbira li tinsab fil-“Għalqa ta’ Maria” (*Marienfeld*, f’Kolonja) fejn Benedittu XVI se jmxxi velja ta’ talb u l-Ewkaristija fl-20 u fil-21 ta’ Awissu, fl-okkażjoni ta’ l-XX Jum Dinji taż-żgħażaġh, quddiem folla ta’ parteċipanti li tista’ tilhaq il-miljun ruh. Għal tniem Mejju li għadda, intemmu x-xogholijiet fuq l-imsemmija għolja, b’għoli ta’ 10 metri u li tesa’ madwar elfejn ruh n-naha ta’ fuq tagħha. Skond il-Kardinal Joachim Meisner, Arcisqof ta’ Kolonja, iż-żgħażaġh mid-dinja kollha għandhom iħossu xi haġa tas-“shaba luminuża” u tal-“kolonna taqbad tan-nar tal-preżenza ta’ Alla” fil-lejl bejn il-21 u t-22 ta’ Awissu li ġej.

### Hidma ta’ l-Ordni ta’ Malta

Fit-23 ta’ Ġunju, il-Granmastru ta’ l-Ordni ta’ Malta, Fra’ Andrew Bertie, żar lill-Papa u taħ tagħrif dwar il-hidma li kellu jibda jwettaq il-*Malteser International*, korp awżiljarju ta’ l-Ordni, bl-iskop li joffri għajjuna medika u umanitarja. L-okkażjoni ta’ l-udjenza kienet iċ-ċelebrazzjoni ta’ San Ġwann Battista, il-patron ta’ l-Ordni. *Malteser International* qed iwettaq missjonijiet f’35 pajjiż, b’aktar minn 150 proġett. Dawn il-proġetti qed jitwettqu minn mitt espert fl-għajjuna ta’ emergenza umanitarja, flimkien ma’ 900 aġenti lokali f’postijiet ta’ kriżi, bħall-Kosovo, l-Afganistan, Darfur u l-artijiet Asjatiċi maħkuma mit-tsunami.

### Ottimizmu dwar ir-relazzjonijiet maċ-Ċina

L-Arcisqof Giovanni Lajolo, l-ekwivalenti għall-ministru ta’ l-affarijiet barranin tal-Vatikan, qal fit-22 ta’ Ġunju li hu kunfidenti li b’“rieda tajba u spirtu ta’ hbiberija” miż-żewġ naħiet, jistgħu jintlahqu r-relazzjonijiet diplomatiċi bejn is-Santa Sede u c-Ċina. Lajolo ta l-kummenti tiegħu lir-Radju Vatikan wara li mar l-Asja fejn kellu taħdidiet mal-mexxejja reliġjużi u ċivili. Dwar iċ-Ċina, qal li fil-fehma tiegħu ma hemmx problemi li ma jistgħux jintegħlbu biex jitwaqqfu relazzjonijiet diplomatiċi. “Imma għandna bżonn nimxu ’l quddiem bil-prudenza u naċċertaw li xi kundizzjonijiet neccessarji jiġu osservati miż-żewġ naħat”, huwa qal. “Jiena ċert li b’rieda tajba u spirtu ta’ hbiberija ... nistgħu nilhqu riżultat pożittiv”, kompli jghid. Fl-imghoddi, uffiċjali tal-Knisja qalu li ż-żewġ kundizzjonijiet mitluba mill-Vatikan huma l-hatra libera ta’ l-isqfijiet fiċ-Ċina u l-libertà għall-Kattoliċi Ċinizi li jzommu rabtiet reliġjużi ma’ Ruma mingħajr il-kontroll tal-gvern.

### Ilmenti mill-Isqfijiet ta’ Zimbabwe

Il-Konferenza ta’ l-Isqfijiet Kattoliċi ta’ Zimbabwe ppublikat ittra pastorali li tehodha kontra l-programm tal-gvern li wassal biex jiġġarfu bliet tal-foqra bil-konsegwenza ta’ numru bla għadd ta’ familji li spiccaw bla dar. Intant, Fides, l-agenzija missjunarja tas-Santa Sede, innotat li s-Segretarju Ġenerali tal-Ġnus Magħquda Kofi Annan hatar lil Anna Kajumolo Tibaijuka tat-Tanzanija bhala mibgħuta speċjali biex teżamina l-abbużi li saru mill-forzi ta’ lordni.

### Knisja fjorenti fl-Afrika

Fl-Afrika, tul l-aħhar 25 sena, in-numru tal-Kattolici kiber għal kważi tliet darbiet, skond ma jirriżulta mill-edizzjoni ppublikata dan l-aħhar ta’ l-*Annuario Statisticum Ecclesiae* 2003, imhejji mill-Uffiċċju Centrali ta’ l-Istatistika tal-Knisja. Fl-1978 fl-Afrika kien hemm madwar 55 miljun Kattoliċi, li fl-2003 telghu għal kważi 144 miljun. Mill-1978 sal-2003, il-Kattoliċi fid-dinja żdiedu minn kważi 757 miljun għal 1,085 miljardi, b’żieda ta’ 329 miljuni nsara u perċentwal daqs 43.5 %.



## David's Bakery Caterers

**Il-Kwalità l-ewwel!**

Tixtieq li jkollok ikla jew party mill-aqwa? Tixtieq li jkollok tiegħ li tibqa’ tiftakar? Afda fl-esperjenza ta’ **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131

# PATRI AKKURSJU XERRI



Mur gibni lil Patri Akkursju jaqra l-artikli tiegħi fil-*Hajja f'Għawdex*! M'għandix dubbju li kien jifrah jaqra xi ktibt fuq Ġoġo tax-Xejxier u fuq Pawlu tal-Lingi. It-tnejn kienu hbieb tiegħu sew. Wiehed kumpann ta' tfulitu li min jaf kemm dahku u kemm praspas għamli fi *Strada Palma* u l-iehor sieheb fil-holmiet patrijottiċi li kiber fihom. Imma, min jaf ukoll kemm kien ixengilli rasu!

'Don x'gurnoliżmu ew tijk, Pawl!' nisthajlu jgħidli b'ironija. 'Do m'ant Mejbil tallimzew?'

Għax minn qaddisu l-gurnalist, bħalma kien jgħid Addison, kien ikun iktar għatxan għall-ahbarijiet milli għall-umorizmu.

Patri Akkursju, imma, kien mimli ċajt. U lili ta' spiss kien jinbixni b'Mabel Strickland. Kien jiskanta jarani nikteb fil-gazzetti tagħha. Kien jaf li mill-familja minn dejjem konna mizzjani u kien jiskanta jismagħha ssejjahli 'our young nationalist'. Hi ukoll kellha mohħha miftuh u kienet torbot fuqi u tqisni b'wiehed mill-'gurnalisti Għawdxin' qrib tagħha fil-*Progress Press*.

U bhali kien hemm ohrajn. Kellni Vella Haber, Ġużepi Cutajar tal-Manzalett, Koli Apap, Kikku Pace ta' Botu, u Kolin Cauchi, fost ohrajn. Ilkoll bl-imhatra min sa jagħti l-ahjar servizz għall-pajjiżu fil-*"Berqa"*, fit-*Times* u fil-gurnali l-ohra ta' dak iż-żmien.

Għalhekk, forsi, Patri Akkursju kien jinkedd jarana naqdu lill-'barranin' u mhux li-ċkejken Għawdex tagħna.

Għax Akkursju – għal dawki li ma jafuhx – kien il-mudell ta' l-irgūlija għawdxija. Raġel kif kienu jqisuh ir-Rumani mill-qlubija tiegħu fuq il-kamp tal-battalja. Għalija forsi kien iktar minn hekk. Kien żgur Għawdxin mill-karattru: patrijott mogħni bl-isbah valuri nsara. Għalhekk, aktarx, marbut ma' l-ambjent li rabbiex u kabbru. Mehdi fit-tagħlim u lest li jxerred dak it-tagħlim. Ifittex il-fatti u jahrab mill-fantasija. Kien fis-sens veru tal-kelma, 'missier il-gurnaliżmu Għawdxin'.

Akkursju – kif hafna kienu jhobbu jsejhulu – tharreg barra. Fl-Italja, fi Franza u fl-Ingilterra. Dar u ġera kulfejn kien hemm uffiċċju stampa. Mnejn il-kelma setgħet tixtered aktar libera u malajr. U xorob mill-influenzi soċjo-religjużi tal-gurnalisti magħrufa ta' żmien. Kemm ta' Patri Agostino Gemelli u ta' William Thackery u kemm ta' Benedetto Croce. Għalih *Le Monde* bħal *Le Figaro* jew il-*Corriere della Sera* u *The Tablet* kienu ghejjun ta' tagħrif daqskemm kienet l-*Osservatore Romano*.

Kien religjuż modern. Imtella' fil-burraxki politiko-religjuż ta' bejn iż-żewġ gwerer. Imma, Frangiskan sa ruh ommu. Liberali. Bla xkiel ta' għanqbut medjevali. Ta' zaqqu f'fommu ma' kulhadd. Gurnalist li jagħraf il-htigiet u d-drittijiet taż-żgħar. U ma jibzax johrog għonqu biex jiddefendihom. Kien jiekol mal-pubblikani. Għax għalih id-dritt ta' kulhadd kien sagrosant.

L-iktar fejn jidhol pajjiżu. Għal Għawdex ma kienx hemm kantunieri. Kien jiġi l-ewwel. Fil-ġerarkija ta' l-Istat u tal-Knisja.

Meta fl-10 ta' Ġunju ta' l-1945 hareg l-ewwel darba l-*Għawdex* kien hemm min xliex li kien qed johlom. Miġnun. Li ma kienx jaf għal xiex diehel. Li ċ-ċoqqa patri kienet tagħmel u mhux gurnalist. Għax fis-sewwa d-dinja tal-gurnali hi hafna usa mid-djuq ta' ċella f'kunvent. Tifrex xibka bla qies. Usa minn ta' Żebedew! Għax biha seta' jaqbad iktar bnedmin.

Imma d-dinja tal-komunikazzjoni kienet tehtieg dehen, flus u nies imharrġa. Organizzazzjoni li mingħajrha lanqas l-egreb irkejjien ma jintlahqu.

Patri Akkursju kien jafu dan. Ma kienx, imma, jaqta' qalbu. Kien bnieden b'vizjoni. Li jara jridu. Jekk fil-gurnali ra fejda għal Għawdex u emmen li bih seta' jaqdi lill-Għawdxin, ma qgħadx jistenna l-bajtra taqta' f'halqu. Medd għonqu għax-xogħol u mitt sena hsieb f'mitt jum għamli realtà.

Il-holma li l-Ghawdxin ikollhom ġurnal tagħhom ma bdiex ma' Patri Akkursju. Hija wisq eqdem. Bdiex ma' dik ta' Maltin oħra. Ma' l-ordinanza tal-15 ta' Marzu 1839 meta l-Kummissjoni Rjali ta' George Lewis iddeċidiet li tagħti l-libertà lill-kelma miktuba.

Aktarx kienu l-mijiet ta' ezuli taljani f'pajjiżna li kebbu l-ewwel xrarjet tal-ġurnalizmu. Vittorio Barzoni, u bhalu Settembrini, Settimo Ruggiero, Gabriele Rossetti, u Crispi, li kienu sabu kenn fi ġżiritna. Kienu qaçoċċa bejniethom. U rnexxielhom jgħaqqdu l-biċċiet ta' pajjiżhom, li oħrajn ikbar minnhom kienu jsejhu b'disprezz 'espressjoni ġiografika', f'Italja waħda magħquda.

U bhalhom ghamlu – għalkemm b'ghanijiet differenti - l-għaqdiet reliġjużi u l-movimenti politiċi. Il-Knisja tagħna b' *L'Ordine*, *L'Avvenire*, u *La Diocesi*. U l-istess il-protestanti tal-*Missionary Society* bil-*Penny Magazine*. Ilkoll ossessjonati li jiġbdu l-perjodiċi tagħhom. U l-fazzjonijiet politiċi b'oħrajn. Dawk favur l-Ingliżi bil-*Public Opinion* ta' Sigismondo Savona. u dawk favur il-Maltin u l-kultura Taljana f'Malta bil-*La Gazzetta di Malta*, *La Voce del Popolo*, *Malta*, *Il Portafoglio Maltese* u ruxxmata ta' folji oħrajn imrewha mill-*Movimento Nazionale* ta' Fortunato Mizzi.

Sa l-1880 il-lista ta' dawn il-ġurnali kienet bla qies. Kwazi lanqas jingħaddu. Fl-1881, anki f'Ghawdex noqob il-hsieb li jkollu l-istampa tiegħu. Bdewh il-Ġezwiti Sqallin fis-Seminarju. Intremgħet stamperija żghira taht il-palazz ta' l-isqof u bl-inizzjativa ta' l-isqof Pietru Pace stess, Mikiel Angelo Mizzi kiteb lil Don Bosco biex jibgħat f'Ghawdex tipografi effiċjenti halli jharrġu kompożituri u haddiema oħra fuq il-magni.

Il-proġett ma rnexxiex. L-Ghawdxin, iżda, ma qatgħux qalbhom. U daqqa permezz tal-perjodiku *La Diocesi* u daqqa tal-fuljett *Il-Madonna ta' Pinu*, Ghawdex ma waqaf qatt isemma' lehnu. B'Monsinjur Luigi Vella minn ta' quddiemnett. U bhalu l-Monsinjur tal-Vers, Dun Ġużepp Farrugia, il-prokuratur Wiġi Cutajar, Dun Ġużepp Portelli, Dun Pawl tas' Savina, u l-Arcipriet Hili. Ma kienu jehdew qat jiktbu fuq id-devozzjoni lejn il-Madonna u fuq l-mirakli li kienu jsiru mill-Madonna ta' Pinu.

Niesna ta' żmien it-tletinijiet u l-erbghinijiet kienu jehtiegu iktar minn ahbarijiet ta' qaddisin u devozzjonijiet. Il-qagħda soċjali kienet imwiegħra. Il-mara, torqod u tqum b'xi xkupa jew b'biċċa tat-tfarfir f'idejha. Ir-raġel jagħzaq jew jagħlef. U tfal jekk ma jkunux ma' djul ommhom jiġġerrew barra. Bla skola!

Pajjiżna stess kien għadu ma stejirx mit-tifrik tal-gwerra. U l-fantażmi u d-dellijiet ta' min fl-imghoddi haqar biex hakem, kienu għadhom isaltnu. Jgħaffgu fuq il-poplu bhal fi żmien il-fewdu.

Lil Patri Akkursju dil-qagħda kienet tagħtih f'rasu. Xtaq jaqlibha ta' taht fuq . F'ordni iktar

demokratiku. B'poplu li jaħkem flok mahkum. Ried bidla f'niesu, fil-mentalità ta' min ihaddem biex il-ġustizzja tasal indaqg għand kulhadd. F'kull taqsima soċjali.

Ma kienx appell emozzjonali dak l-ewwel editorjal tiegħu 'Ghawdex, diċ-ċekjkna art twelidna'!

Kien qisu d-diskors tat-tron tal-parlament tagħna. Il-programm li kellu jitwettaq minn ġurnal kattoliku fi ġżira kattolika. Bi kliem meqjus u b'rotta preċiza. Ma jimpurtax li l-baħar ikun mqalleb. L-aqwa li d-dghajsa tkun soda u l-kaptan tajjeb. Meta kont qrajtu, minkejja li kien għadni tfal, hassejtu qisu xokkijiet ta' l-elettriku f'demmi.

Problemi, iva, waħda wara l-oħra: toroq hżiena, trasport bejn Malta u Ghawdex mill-aġar, servizzi ta' l-ilma u l-elettriku li ma jaslux kullimkien, irhula bla skola, nies qieghda, sptar bla tobba. Kollox ta' żmien il-brodu. Imma b'soluzzjoni. Jekk il-magna ta' l-elettriku ma kenitx tiflah iktar daww, niddubbaw bil-fanali u l-lampa tal-pitrolju li kien hemm fil-maħzen taċ-Ċittadella.

Akkursju kien parti mill-istorja ta' dak iż-żmien. Altru kenux jinteressawh Ġoġo jkanta it-*Traviata* u Pawlu tal-Lingi jew t-Tabib Tabone johlom b'Kunsill Ċiviku li jagħti lil Ghawdex post speċjali fil-kostituzzjoni ta' Malta! Kont bhalhom iffissat f'pajjiżi. Li narah ġej 'l quddiem. B'toroq aħjar, bi skejjel kullimkien u ta' kull għamla, bi swieq ikbar għall-prodotti tagħna, b'ċittadini li jagħmlu ġieħ. Bi trażżin ta' iktar qirda fl-ambjent. B'Ghawdex sabih! Ċentru ta' turizmu kulturali! Kif dejjem xtaqhom Patri Akkursju.

Għalija Patri Akkursju forsi iktar minn ġurnalista kien l-umanista li għaraf li l-bniedem hu ruħ mhux għodda. Li hu gabra ta' emozzjonijiet. Li jaf ihoss u jaħseb. Għalhekk kien filosofu u dak li tgħallem fl-universitajiet ta' Milan u ta' Ruma ried jaraħ fil-prattika ġo pajjiżu. It-tradizzjonijiet ta' niesu ma ramihomx. Anzi kkultivahom u tahom statura ġdida. Il-parroċċa tagħna qiesha tassew bhala komunità ta' *Christi fideles*. U lill-qaddisin protetturi tagħhom *pater familias* fis-sens Ruman tal-kelma.

Patri Akkursju, imma, barra li kien filosofu kien poeta nisrani. Dak li kien jemmen kien jiktbu u jgħannih. Bla biża'. Ghax dak li hass fi tfulitu baqa' jheggu u jqaddsu. Għalhekk quddiem l-istatwa tal-qaddis tal-parroċċa tiegħu San Ġoġ il-ġmiel u l-arti jinbidlu f'kuruna ta' tifhir u tixbih ma' nislu nisrani.

Kont nagħrfu ġej minn kantuniera bogħod. Vuċi baritonali ta' predikatur mill-aqwa. B'idej miftuha jagħjat u jgħidli: 'Dan Ghawdex tagħna! Imma, kemm hu sabih, Pawl! U iktar ma nħares lejha mill-bogħod taċ-ċella tiegħi f'Malta iktar narah isbah u isbah!'

## Passiġġata Biblika - 8

*“Jien hu l-hobż il-ħaj, li niżel mis-sema. Jekk xi ħadd jiekol minn dan il-hobż ighix għal dejjem. U l-hobż li jiena nagħti huwa ġismi, li jingħata għall-ħajja tad-dinja.” (Ġw 6:51)*

# L-EWKARISTIJA FIL-VANGELU TA' SAN ĠWANN

minn Fr. Charles Buttigieg

### Dahla

Il-kelma 'Ewkaristija' ġejja mill-grieg 'eucharistein' li tfisser 'radd il-hajr'. L-Ewkaristija hija tassew radd ta' hajr lil Alla għal dak kollu li wettaq permezz ta' Ibnu Ġesù Kristu, li baqa' haj fostna.

### Il-Hobż u l-Inbid

Fl-aħhar ċena Ġesù għamel użu minn hobż u nbid. L-ewwelnett insemmu r-rispett kbir li jgawdi l-hobż fid-dinja biblika, il-hobż li ma jingħatax lill-annimali, il-hobż li jaqa' fl-art jingabar u jitnaddaf. U anke sal-lum xi komunitajiet għarab ma jużawx is-sikkina biex jaqsmu l-hobż biex ma 'joqtlux', bħallikieku jharsu lejha bħala xi kreatura hajja. U xi ngħidu għall-inbid, simbolu ta' ferh u ta' festa, "li jferrah qalb il-bniedem" (Salm 104:5); ma tistgħax timmagina festa mingħajr inbid: "Ma għandhomx nbid", qalet Marija lil binha fit-tieg ta' Kana (Ġw 2:1-12). Għalhekk fid-dinja biblika, l-hobż u l-nbid huma l-elementi l-iktar universali u l-iktar bażiċi biex wiehed jiekol ma' shabu u jagħmel festa.

### Il-Komunità ta' San Ġwann

Il-komunità ġovannejja li fforma San Ġwann l-apostlu u li għaliha kiteb l-opra tiegħu, kienet tgħix u temmen li Kristu kien tassew haj fosthom. Din il-preżenza ta' Kristu fil-qsim tal-hobż kienet importanti hafna għal din il-komunità għax kienet temmen tassew li "din hi tabilhaq ir-rieda ta' Missier: li kull min jara lil l-Iben u jemmen bih, ikollu l-hajja ta' dejjem..." (Ġw 6:40). Żgur li din il-komunità kienet tuża l-frazzjiet li nsibu fil-kapitlu 6 ta' San Ġwann, fit-talba ewkaristika taċ-ċelebrazzjonijet tagħhom tal-Ewkaristija. Għalhekk mela nistgħu ngħidu li Gwanni kiteb il-vangelu tiegħu biex ikabbar il-fidi tal-komunità tiegħu fl-Ewkaristija u b'hekk ikollhom l-hajja ta' dejjem kif naraw f'20:30-31: "Hemm hafna sinjali ohra li Ġesù għamel quddiem id-dixxipli tiegħu u li ma humiex imnizzla f'dan il-ktieb. Izda dawn inkitbu sabiex intom temmnu li Ġesù hu l-Messija Bin Alla, u biex bitwemmin tagħkom ikollkom il-hajja f'ismu."

### Il-Vangelu ta' San Ġwann

Minhabba l-importanza tal-Ewkaristija għall-komunità ta' San Ġwann, il-vangelu tiegħu jtkellem hafna drabi fuq l-Ewkaristija, biex ngħidu hekk huwa mibni fuq l-Ewkaristija. Anzi nkun eżatt meta ngħid li ċ-ċentru tal-vangelu tiegħu hija l-Ewkaristija kif ser naraw.

F'San Ġwann għandna seba' diskorsi, li huma dawn: ma' Nikodemu f'3:1-21; mas-Samaritana f'4:1-42; fl-okkażjoni tal-fejtan tal-magħtub f'Betzata f'kap 5; tal-hobż tal-hajja f'kap 6; tal-festa tal-għerejex f'kap 7; tal-adultera f'8:3-11; u tal-aħhar ikla f'kapijiet 13-16. In-numru sebgha hu importanti, numru perfett, fejn ir-raba wiehed, dak tan-nofs, aktarx ikun l-iktar importanti. Issa

hawnhekk id-diskors ċentrali, dak l-iktar importanti, hu r-raba' wiehed, li huwa fuq l-Ewkaristija.

San Ġwann ma jużax il-kelma miraklu 'dynamis' għall-mirakli, imma sinjal 'semeion' li nsibuha sbatax il-darba fil-vangelu. U għal darba ohra nsibu seba' sinjali li huma: ta' Kana; tal-fejtan tat-tifel tal-funzjunarju; il-fejtan tal-paralitiku f'Betzata; tat-tkattir tal-hobż; ta' meta mexa fuq l-ilma; tal-ghama; tal-qawmien ta' Lazzru. Mill-gdid ir-raba' wiehed, dak ċentrali, huwa marbut mal-Ewkaristija.

Dan kollu mela juri li l-messaġġi kollha li jrid iwassal San Ġwann huma mibnija u marbutin ma' l-Ewkaristija.

### Il-Kapitlu 6: Id-diskors ta' Ġesù dwar l-Ewkaristija

Wara li Ġesù għamel il-miraklu tat-tkattir tal-hobż insibu diskors twil dwar l-Ewkaristija fil-kapitlu 6, li huwa għamel fis-sinagoga ta' Kafarnahum. Hawnhekk Ġesù issa qiegħed jtkellem minn ikel li ma jispicċax, mhux bħall-manna tad-deżert li kienet tispicċa, imma minn hobż li jibqa' għal dejjem (ara Ez 16:1-12). "Tassew tassew ngħidilkom, mhux Mosè takom il-hobż mis-Sema, izda Missieri jagħtikom il-hobż tassew mis-Sema, għaliex il-hobż ta' Alla huwa dak li jinżel mis-Sema u jagħti l-hajja lid-dinja." (Ġw 6:32-33).

Il-kapitlu li huwa twil mhux hażin, fih 71 vers, fih hames episodji li ċ-ċentru tagħhom huwa d-djalogu fuq il-hobż tal-hajja.

vv.1-15 – It-tkattir tal-hobż (l-1 episodju)

vv.16-21 – Ġesù jimxi fuq l-ilma (it-2 episodju)

vv.22-60 – Ġesù jtkellem fuq l-ikel ta' Ġismu u x-xorb ta' Demmu bħala Ewkaristija (it-3 episodju)

vv.61-66 – L-isfida li titlob il-fidi fl-Ewkaristija (ir-4 episodju)

vv.67-71 – Ġesù jtkellem mal-apostli (il-5 episodju)

Fil-qalba ta' dan id-diskors għandna l-kliem sabih ta' Ġesù li hu l-qofol ta' kollox: "Jiena hu l-hobż tal-hajja. Min jiġi għandi ma jiehdu qatt il-ġuħ, u min jemmen fija ma jkun qatt bil-ghatx (v.35). Il-frazi "Jien hu", hija ta' importanza kbira teologika, liema frazi il-lhud kienu japplikawha biss għal Alla, huwa biss kien jista' jgħid: "Jiena hu".

### L-Ewkaristija f'San Ġwann

#### 1. L-Ewkaristija: Il-hajja ta' Kristu fina

L-Ewkaristija tghaqqadna ma' Kristu li jagħtina l-hajja



*L-artal mejda ġdid. bl-Aħħar Ċena fil-bronż taħt, fil-Knisja Arċipretali ta' Sannat*

bl-abbundanza kif naraw f'Ġw 10:10: "Jiena ġejt biex ikollkom il-hajja, u l-hajja bil-kotra." Din ir-rabta ma' Kristu narawha b' mod ċar f' kap 15 fl-allegorija tad-dielja, fejn il-verb 'tibqa' insibuh 12 il-darba. Il-kelma griega għal dan il-verb hija 'menein', li tfisser aktar minn 'tibqa', imma 'toqghod biex tghix ma' xi hadd', u nsibuha 40 darba fil-vangelu, 27 darba fl-ittri tiegħu u darba fl-Apokalissi b' total ta' 68 darba fl-opri kollha ta' San Ġwann mill-118 darba fil-G.T; jiġifieri iktar minn nofs tal-frekwenza ta' dan il-verb importanti jinsab f' San Ġwann. "Tassew, tassew nghidilkom, jekk ma tiklux il-Ġisem ta' bin il-Bniedem u ma tixorbux Demmu, ma jkollkomx il-hajja fikom." (Ġw 6:53).

## 2. L-Ewkaristija: Ikel għall-hajja ta' Dejjem

Fil-kapitlu 6 rajna li Ġesù jitellem mill-hobż tassew, veru. Fl-antik testment għandna il-hobż mis-sema tal-manna, issa għandna l-hobż ta' Alla, il-hobż divin li ma jispicċax: "Aħdmu mhux għall-ikel li jghaddi, iżda għall-ikel li jibqa' għall-hajja ta' dejjem." (Ġw 6:27). "Min jiekol dan il-hobż ighix għal dejjem" (Ġw 6:58). L-Ewkaristija hi mela rahan għall-hajja ta' dejjem.

Interessanti li San Ġwann juża l-kelma 'lahmi' u mhux 'ġismi', rigward il-hobż, li tenfasizza iktar ir-rejalta' tal-ġisem tal-bniedem. Fil-grieg ta' San Ġwann għandna l-kelma 'sarks' li tfisser 'laham tal-ġisem' (*flesh*) u mhux il-kelma griega 'soma' li tfisser 'ġisem' (*body*). Il-komponent l-iehor għal mal-laham tal-ġisem, hu d-demm, li skond id-dinja lhudija huwa dan li jagħti l-hajja lill-laham. (ara Ġenesi 9:4, fejn insibu l-projbizzjoni li ma jiekolx laham bil-hajja tiegħu go fih, jiġifieri bid-demm). Anke San Injazju t'Antijokja u San Ġustinu jużaw il-kelma 'laham' fil-lingwaġġ ewkaristiku ta' Ġesù. Interessanti kif fil-Malti l-kelma 'laham' tixbah hafna lill-kelma ebrajka 'lehem' li tfisser 'hobż'. Il-hobż ewkaristiku hu tassew 'laham', ikel għalina li ma jispicċa qatt.

## 3. L-Ewkaristija: Ġesù huwa l-Haruf ta' Alla

Fil-vangeli sinottiċi naraw li l-aħħar ċena ta' Ġesù mad-dixxipli tiegħu kienet l-ikel ta' l-Għid fejn il-haruf ma jissemmix għaliex proprju Ġesù huwa l-haruf: "Morru hejjulna l-ikel tal-Għid halli nieklu l-haruf." (Lq 22:9). San Ġwann jantiċipa din l-ikel qabel il-jum proprju tal-festa tal-Għid biex juri li l-mument kollu tal-passjoni, mill-ħasil tal-riglejn sal-mewt tas-salib, bhala l-ġlorja

tal-haruf ta' Alla. "Qabel il-festa tal-Għid, billi kien jaf Ġesù li waslet is-siegha tiegħu... hu li kien habb lil tiegħu... habbhom għall-aħħar. Kienu qegħdin għall-ikel." (Ġw 13:1-2). "Imbagħad hadu lil Ġesù minghand Kajfa għall-Pretorju. Kien fil-ghodu kmieni. Huma ma dahlux fil-pretorju, għax ma ridux jitniġġsu, biex ikunu jistgħu jagħmlu l-ikel tal-Għid". (Ġw 18:28). Dan juri mela li l-ikel tal-Għid kienet għada ser issir.

Naraw fil-kundanna ta' Ġesù: "Kien jum it-thejji ta' l-Għid għall-habta tas-sitt siegha. Pilatu qal lil-Lhud: Arawh is-sultan tagħkom" (Ġw 19:14). Il-haruf tal-Għid kien jinqatel fil-bitha tat-tempju fejn il-kap tal-familja kien jiskarnah u l-qassisin kienu jiġbru d-demm tiegħu. Ġesù proprju jmut fuq is-salib x'hin kienu qegħdin jinqatlu l-hrief fil-bitha tat-tempju għall-festa tal-Għid tal-Lhud. Ġesù li fuq is-salib ma tinkisirlu ebda għadma, l-istess bhala haruf tal-Għid. "Ġew is-suldati u kisru r-riglejn ta' l-ewwel u tat-tieni wiehed li kienu msallbin miegħu. Izda meta waslu għal Ġesù, billi raw li kien ġa mejjet, ma kisrulux riglejh. ...Dan ġara biex issehħ l-Iskrittura li tgħid: "Ebda waħda minn għadmu ma jkissrulu." (Ġw 19:32-36).

## 4. L-Ewkaristija: Sagrificċju ta' Tpattija għal Dnubietna

Ġesù, il-haruf il-ġdid issagrifikat bhala vittma u li ċarċar demmu fuq is-salib helisna mid-dnub tagħna bhalm għe salvat il-poplu l-hudi fl-Ezodu li ċarċru d-demm tal-haruf fuq il-bibien ta' djarhom. L-Ewkaristija hija għalhekk is-sagrificċju ta' Kristu għas-salvazzjoni tagħna li jehlisna mid-dnubiet tagħna. San Ġwann qed jurina issa li huwa d-demm ta' Ġesù Kristu, id-demm tal-haruf ta' Alla li jsalva lill-popli kollha: "Araw il-haruf ta' Alla li jnehhi d-dnub tad-dinja." (Ġw 1:29).

## 5. L-Ewkaristija: Festa għan-Nisrani

Il-ferh li ġab Ġesù x'hin bidel l-ilma fl-inbid fl-ewwel sinjal fit-tieg ta' Kana, għandu jkun il-ferh tagħna bhalm kien għall-appostli u għall-ewwel insara li kienu jghixu l-Ewkaristija. L-Ewkaristija hija tassew festa għaliex Kristu nnifsu jrid jibqa' magħna. Ejjew bhala poplu nisrani nersqu lejn dan il-mument tal-Ewkaristija fi spirtu ta' festa b' mod partikulari fl-Ewkaristija fil-Jum tal-Hadd li hu Jum il-Mulej, il-Festa tal-Għid ta' kull ġimgha, li tressaqna dejjem għall-Festa tal-Ewkaristija bla tmiem fis-Sema pajjiżna.


L-appuntament ta' Dr Mario Saliba M.D. mal-qarrejja tagħna.

# int u sahħtek



“Bon Voyage”

Issa li s-sajf wasal, hafna huma dawk li jmorru vaganzi f' xi pajjiż barra minn Malta. Il-maġġoranza ikollhom jużaw l-ajruplan għalkemm illum ukoll dahlet l-użanza tal-cruises fuq xi vapur lussuż.




Qabel ma wiehed imur jibbukja safra hemm diversi fatturi importanti li jiddeterminaw ir-riskji li għalihom ikun espost il-vjaġġatur. L-ewwel u qabel kollox l-istat ta' saħħa ta' dak li jkun. Hemm imbagħad id-destinazzjoni li fih tkun sejjer. Ma din tidhol ukoll l-istandard ta' akkomodazzjoni u l-iġjene ta' l-ikel. Fl-ahharnett hemm l-imġieba stess ta' min isiefer waqt il-btala.

Hija r-responsabbiltà ta' min isiefer li jistaqsi u jkun jaf l-informazzjoni kollha fuq il-post fejn sejjer. Għalhekk informazzjoni utli tkun jekk jeżistux xi riskji, l-gholi mill-bahar waqt xi *tour bil-cable car* fuq il-muntanji u jekk ikunx hemm aċċess għall-faċilitajiet mediċi f'każ ta' bżonn. Illum peress li qegħdin fl-Unjoni Ewropea tajjeb li naghmlu l-formula l-E111 biex permezz tagħha nkunu nistghu niehdu kura b' xejn f' każ ta' emerġenza wat il-vaganza. Din il-formula tista' tinkiseb faċilment billi wiehed iċempel id-

Dipartiment tas-Saħħa fuq in-numru 21224071, jagħti d-dettalji tiegħu u jibgħathuelu d-dar bil-posta. Għal din il-formula ma hemmx hlas. Għalkemm il-kura tas-saħħa hija garantita mis-sħubija ta' Malta fl-Unjoni Ewropea mhix dejjem possibbli u xi drabi jkollok bżonn tiehu kura privata li tqum hafna flus. Għalhekk huwa importanti hafna li jkollok ASSIGURAZZJONI TAS-SAĤĤA ADEGWATA.

Jekk il-pajjiż li sejjer huwa fl-Ewropa normalment ma hemmx bżonn ta' tilqim jew xi prekawzjonijiet speċjali ta' saħħa. Imma jekk tkun sejjer f'kontinent iehor aħjar li tikkonsulta tabib jew iċ-Centru tas-Saħħa għall-parir dwar riskji li tista' tiltaqa' magħhom u kif dawn tista' tevitahom. L-aħjar li tagħmel dan minn 4 sa 6 ġimghat qabel ma ssiefer speċjalment jekk sa żżur xi pajjiż fejn għandek bżonn tiehu xi tilqim.

Qabel ma ssiefer għamel vista medika jekk tkun



tbatu minn xi kundizzjoni partikulari bħad-dijabete, mard tal-qalb, pressjoni eċċ, jew sejjer timxi għal tul ta' hin jew ser titla fuq xi muntanja. Hafna nies li jsofru minn kundizzjonijiet mediċi xorta jsiefru. Hafna huma l-anzjani li jsiefru mingħajr ma jinqalghulhom problemi. Però kemm jekk għandek kundizzjoni temporanja bħal tqala jew kundizzjoni kronika bħal ma hija d-dijabete huwa importanti li tikkonsulta tabib dwar is-safra kif ukoll biex tipprepara xi bżonnijiet speċjali. It-tabib li jinwistak itik ittra li turi l-kundizzjoni li minnha tbatu, il-mediċini u t-trattament li qed tiehu. Tajjeb li jissemew ukoll xi allergiji mediċi. Importanti hafna li tiehu miegħek il-pilloli kollha li s-soltu tiehu. Mhux dejjem issib il-mediċini kollha jew l-ekwevalenti tagħhom. Barra minnhekk tajjeb li wiehed jiehu miegħu xi pilloli għall-uġigh bħal *paracetamol*, pilloli ta' l-istonku jew dardir jew kontra d-dejarea. It-tabib jista' jiktiblek xi antibiotiċi f' każ li jkollok id-deni minn xi infezzjoni. Xi faxxa, termometru, garża u stikka u xi antisettiku huma bżonnjużi ukoll. Dawn l-affarijiet kollha għandhom jinżammu fil-basket

f'idejk biex tnaqqas ir-riskju li jintilfu matul il-vjaġġ kif ukoll biex ikunu aktar aċċessibbli f' każ ta' bżonn. Jekk tkun ser tivjaġġa għat-tul ipprova qassam il-vjaġġ f'titjiriet iqsar. Waqt il-vjaġġ qatt ma għandek torqod għal hin twil. Ixrob hafna ilma u evita l-alkohol u l-kafè u s-soft drinks għax daww jixxuttaww iktar. Evita li toqghod bilqegħda sieq fuq sieq. Ilbes hwejjeġ u żraben komdi u qum u imxi kemm jista' jkun matul il-vjaġġ biex tevita li taqbdok trombosi f' riġlejk. Waqt li qiegħed bilqegħda pprova ċaqlaq l-għaksa kemm jista' jkun u għolli u niżżel sieqek fuq ponot subgħajk.

Waqt il-vjaġġ jekk ikun hemm is-sħana ixrob hafna ilma, xorb mhux alkoholiku b' mod partikolari xorb li fih hafna minerali, eż. sugu tal-frott, meraq tas-soppa, eċċ. Kemm jista' jkun strieh u evita eżerċizzju vigoruż. Uża kappell u tilbisx hwejjeġ issikkati. Ftakar li l-moda qatt ma għandha tiehu post is-sigurtà .

Dawn kienu ffit prekawzjonijiet li wiehed jista' jiehu qabel u waqt il-btala biex kemm jista' jkun niehdu gost u nistrieħu mingħajr ma nagħmlu hsara lil saħħitna. Mela "*Bon Voyage!*".



*where  
friends  
are  
meeting!!*

**Pan Pizza, Pasta & Home-made Cooking**

**St. Joseph Square, Qala, Gozo.**  
**Tel: 2155 6242 • Mob: 7942 7014**


*For delicious Italian and Maltese meals...*



**BAR, RESTAURANT & PIZZERIA**

Open daily for Lunch and Dinner

5, St. Joseph Square, Qala, Gozo. Tel: 2156 4589, 2155 9090

H  
O  
L  
M

## IL-HAJJA

Pariri lill-Adolexxenti minn MARY PULI

## IL-KNISJA HI D-DAR T'ALLA

## 1 Storja

Darba raġel li xtaq jibda jhaddan ir-reliġjon kattolika, mar ma' membru ta' Għaqda Reliġjuża biex idawru mal-knisja tal-parroċċa u jkellmu fuq is-Sagrament u l-qaddisin li kien hemm fil-knisja. Kellmu fuq il-quddies u hwejjeġ ohra li għandhom x'jaqsmu mal-knisja.

Meta harġu mill-knisja u kienu ser jinfirdu, ir-raġel qal lill-membri tal-Għaqda, li b'dak li qallu ma kienx konvint u ried jaħsiha. Tafu għaliex? Qallu li kieku kien jemmen tassew li fit-Tabernaklu hemm Ġesù haj u veru, meta dahal fil-knisja, kien l-ewwel isellem lil Ġesù Sagramentat, mbagħad kien idawru mal-knisja. U baqa' jaħsiha biex jingħaqad ma' l-Kattoliċi. U kellu raġun.

## 2 Tagħlima

Ma nafx kemm bosta minna nagħtu eżempju meta nkunu fil-knisja. Nafu li hija d-Dar t'Alla u sadanittant tara xi whud li l-ewwel imorru jitolbu quddiem il-qaddis favorit tagħhom u meta jlestu, imorru quddiem is-Sagrament. Ma nagħmlux tajjeb u bla ma nindunaw inkunu ta' eżempju hażin għall-ohrajn.

## 3 Pariri

Meta tkun ix-xita u ż-żarbuton ikun imċappas bit-tajn, nimshu saqajna sewwa mat-tapit li jkun hemm fejn il-bieb, mhux indaħhlu t-tajn ma' saqajna u nhammgu l-knisja kollha.

Fix-xita nużaw l-umbrella, u meta l-umbrella tkun ixxarrbet bix-xita, indaħhluha f'basket tal-plastik, biex ma nqattrux l-ilma ma' kullimkien, lanqas inpoġġuha hdejna fuq il-bank biex ma ninsewhiex, bir-riskju li min ipoġġi minflok l-umbrella, jixxotta l-ilma b'ilbiesu.

Il-knisja hija d-dar t'Alla, għaldaqstant, ilbiesna u, l-imġieba tagħna jridu jkunu tajbin li jixirqu lil dan il-post qaddis.

Meta nidhlu fil-knisja nagħmlu salib bl-ilma

mbierek u nfittxu post 'il quddiem kemm jista' jkun. Nidhlu bla hoss u mingħajr għaġla żejda.

Ma noqogħdux wara xi kolonna, minn fejn ma nkunux nistgħu naraw lis-sacerdot iqaddes, jew noqogħdu sieq fuq sieq, għax aktar tiġina faċli biex nitkellmu.

Inkunu puntwali għall-quddies halli nibdewha mill-bidunett. Niehdu sehem attiv fiha billi ninzlu għarkupptejna, inqumu, inkantaw, inwieġbu lis-sacerdot bil-hegga...

Nagħmlu użu mill-kotba tal-kant u mill-fuljetti ta' nhar ta' Hadd u nibzghu għalihom daqs li kieku huma tagħna.

Ma nfixklux lil haddiehor bit-tpaċpiċ tagħna jew inharsu 'l hinn u 'l hawn. Inzommu harsitna fuq l-artal biss.

Id-dar t'Alla jixirqilha lbies onest – t-tfajliet la jilbsu skullat, la trasparenti u lanqas dbielet qosra. Il-guvintur ma jhallux il-qmis miftuha żzejjed u lanqas jixraq qliezet qosra.

Meta s-sacerdot ikun qed jagħmel l-omelija, ma niċċaqalqux u nuru li ahna nervużi għax infixklu lis-sacerdot.

Nibzghu għall-propjeta tal-knisja – bankijiet, kotba. Ma mhallux it-'tissues' fil-bankijiet, mhux sewwa li haddiehor inehhihom minn warajna.

Naraw li jkollna xi haġa tal-flus biex meta ssir il-gabra nagħtu tagħna wkoll.

Ma noqogħdux hdejn persuni li nafu li jhobbu jtkellmu. Jekk irridu nkellmuhom, nistennewhom wara l-quddies.

Jekk nafu naqraw tajjeb, inkantaw, indoqqu, nafu nirrangaw il-fjuri, nistgħu ngħinu fit-tindif tal-knisja, ma noqogħdux lura imma noffru s-servizzi tagħna billi navviċinaw lill-kappillan. Niftakru li ahna bhala parruċċani rridu nzommu l-parroċċa hajja.

Ahna għandna l-obbligu li nitolbu għas-sacerdoti tal-parroċċa tagħna biex jiqaddsu halli jquddu lilna. Obbligati li nitolbu għall-parroċċa kollha biex ilkoll flimkien inzommu l-komunita hajja, u ma taqax fl-apatija. Il-kappillan jahdem kemm jahdem, waħdu, mhux ma jagħmel xejn, imma jagħmel inqas.

## 4 Mela isma din...

Darba kien hemm kappillan li hass li l-parroċċa kienet qed taqa' f'ċerta apatija u ried jagħmel esperiment. Bada jdoqq il-qniepen, qisu miet xi hadd kbir. Il-kappillan lesta tebut f'nofs il-knisja u fil-qiegh tiegħu poġġa mera. Wara l-funzjoni, il-kappillan stieden lil dawk prezenti biex jitolbu jagħtu l-ahhar tislina lill-katavru. Meta harsu fit-tebut ma lemhu ebda katavru hlief lilhom infushom, fil-mera.

Il-kappillan ried jurihom ċar li l-katavri kienu huma lkoll, għax bl-indifferenza, bin-nuqqas ta' koperazzjoni u attendenza, kienu qed iressqu l-parroċċa lejn il-qabar.

X'qegħdin nagħmlu biex inzommu l-knisja u l-parroċċa hajja?

*Dejjem tiegħek, Mary Puli.*





# Bejnietna n-Nisa

Tiktbilna SUSAN MULVANEY



## JIBŻĠHU AKTAR MILL-BRIMB MILLI MIT-TERRORIŻMU!

Sejhuli li tridu. Jien nitwerwer minn ġurdien. Taqbadni żennifobja żul minn hemm hekk kif inhoss li hemm ġurdien fl-akkwati tiegħi. U nhossu minn seba' mili bogħod, għax nibda nħokk u xuftejja jintefhuli. M'hemmx x'taġhmel. Anqas fuq il-lizar taċ-ċinema jew stampa f'ġurnal ma rrid narah. Kemm il-psikjatra u kemm l-ipnotista qaluli li jfejquni minnha dil-biċċa. Anqas biss nipprova għax naf li jippruvaw jikkonvinċuni biex inżomm ġurdien f'idejja. Mela le!

Kelli ġara li kienet titwerwer mill-gremxul. Naf irġiel li jipparalizzaw meta jintebhu b'wirdiena.

U għalhekk forsi naf x'hassew dawk it-33 fil-mija li hadu sehem fi sħarriġ ta' Università fl-Awstralja dan l-aħhar li qalu li l-aktar haġa li jibżgħu minnha bħalissa hija brimba. Mhux it-terroriżmu. Dan jiġi t-tieni. Mhux il-qtil bl-armi. Le, brimba. Jitwerwru minn brimba: taqbadhom araknefodja jew araknofobja.

U kemm il darba tkunu qed taraw it-TV bi kwietkom, u tfegġ brimba fuq xi tapit. Min iwerżaq, min jaqbad gazzetta u jirrimblaha biex jgħattiha. Għal ftit minuti kaos shih.


Dik le. Ma ddejjaqnix. Anzi, ngħidilhom li dik qed tibza' minna aktar milli qed jibżgħu huma. Halluha tgħix għax taġhmel il-ġid. Naqbadha u nneħhiha. Izda min jibza' mill-brimb jgħidli "U żgur, dak mhux ġurdien!"

Għaliex kif jilmhuha jibda jxoqq l-għaraq għalihom? Kienet l-evoluzzjoni li pprogrammathom biex jibżgħu minn brimba? Jagħmlu sewwa li joqtluha qabel tikkolhom?

Kevin Thom ma jabsibx. Huwa kien minn dejjem iffaxxinat bil-brimb. Sa minn meta kien daqsxejn ta' tifel bil-qalziet qasir. U seba' snin ilu sar voluntier fil-*Butterfly and Insect World* ta' Edinburgh, l-Iskozja, li jiehu hsieb dawk il-brimb li t-tfal ikunu xebghu minhom wara li jkunu xtrawhom biex iżommu bhala *pets*. Illum Kevin iqis ruhu l-uffiċjal għar-relazzjonijiet bejn l-insetti u l-bniedem!

Nick jgħid li t-trabi ma jibżgħux mill-brimb u allura jasal għall-konkluzjoni li l-biża' mill-brimb inissluh l-adulti fit-tfal. Minn naħa l-oħra, Nick jaf li ċ-ċimpanzi jibżgħu mill-brimb għax jafu li l-gidma tagħha twegġagħhom.

La l-brimb, la l-grieden u l-anqas il-gremxul mhu se joqtluna. In-nuqqas ta' informazzjoni toqtolna. Għalhekk, jgħidilna Nick, ixtro ktieb u aqraw dwarhom. Idhlu fl-Internet u sibu taġhrif dwarhom.




Hemm hafna siti li huma interattivi wkoll!

Madankollu, ċajt apparti, il-biża' mill-brimb jistà jwassal għal ċerti konsegwenzi. Kien hemm min biddel id-dar għax beda jara hafna brimb.

Darba wahda mara rat brimba fil-kamra tal-banju u tant werżqet li żewġha semagħha anke bil-*headphones* f'widnejh u bil-muzika għaddejja. Qabad lill-brimba u hadha biex jarmiha mit-tieqa. Izda din harbitlu minn idu u telgħet fuq spalltu. U l-mara immaġinat li kienet qed thares lejha minn fuq spalltu. U stabet ma' l-art imwerwra!

Mara oħra jghidu li baqghet siegħa shiħa qisha statwa għax brimba dahlitilha fiż-żarbuna li kienet se tilbes. Ir-raġel thasseb, mar jara x'ġara u 'salvaha'!

Hafna minn dawk li jibżgħu mill-brimb, jitwerwru jimmaginaw li brimba tista' tidhlihom f'halqhom. Anqas nemusa ma trid f'halqek! Biex tkeċċi l-brimb taf xi trid taġhmel? Onfhilhom! U jhossu li hemm il-periklu. Ta' l-anqas hekk jgħid min jifhem.



minn Korrispondent

# INAWGURAZZJONI TA' FACILITÀ SPORTIVA OħRA TA' KWALITÀ F'GHAWDEX

Fid-dawl tal-holqien ta' niceċ turistiċi għal Ghawdex, il-gżira tista' toffri faċilitajiet sportivi ta' kwalità li permezz tagħhom, id-dilettanti jistghu jipprattikaw dixxiplini differenti f'Ghawdex. Dan qalitu l-Onor. Giovanna Debono, Ministru għal Ghawdex, meta dan l-aħħar inawgurat uffiċjalment il-*Gozo Shooting Range*, li tinsab fil-limiti taż-Żebbuġ. Il-*Gozo Shooting Range* hija faċilità ta' livell olimpiku mghammra b'dak kollu meħtieġ għall-ipprattikar ta' l-isport ta' l-isparar fuq il-plattini.



livellar tal-parkeġġ, il-bini ta' l-*olympic trench* u l-*clubhouse*, u x-xiri ta' l-apparat meħtieġ. Matul dawn l-aħħar snin, ġew investiti madwar Lm140,000 fuq dan il-proġett.

L-Onor. Giovanna Debono qalet lit-twaqqif tal-*Gozo Shooting range* kien proġett importanti għall-qasam sportiv t'Ghawdex.

Minbarra li joffri faċilitajiet ta' livell lil dawk kollha li jipprattikaw dan l-isport f'Ghawdex, dan il-proġett ikompli jsahhaħ il-prodott turistiku tal-gżira.

Il-Ministru Debono qalet li ta' sikwit, Maltin u barranin iżuru lil Ghawdex sabiex jipprattikaw xi tip ta' sport.

Il-faċilità tal-*Gozo Shooting range* se tkun qed toffri opportunità oħra għal tip ta' sport differenti li jista' jattira ammont ta' turizmu intern u barrani lejn Ghawdex, matul ix-xhur kollha tas-sena.

Il-Ministru Debono fakkret fl-investment li sar mill-Gvern sabiex Ghawdex ikollu faċilitajiet sportivi ta' kwalita fosthom il-Kumpless Sportiv t'Ghawdex li kontinwament għaddej minn xogħol ta' manutenzjoni sabiex jibqa' ta l-oghla livell possibbli.

Il-Ministru Debono rreferiet ukoll għall-proġett ta' *floodlighting* tal-*Gozo Stadium*, li wkoll se jwassal biex din tkun faċilità sportiva oħra ta' livell f'Ghawdex.

Hawnhekk, id-dilettanti ta' l-isparar tal-plattini jistghu jipprattikaw diversi dixxiplini ta' sparrar.

L-*Olympic Trench* tikkonsisti fi pjattaforma, li tinsab taht tinda, minn fejn jisparaw sitt tiraturi. Fl-*Olympic Trench* jista' jsir sparrar f'kundizzjonijiet differenti ta' temp. Il-*Gozo Shooting Range* tinkludi wkoll faċilitajiet minn *club house*, fosthom bar u uffiċċju. Il-faċilitajiet kollha huma aċċessibbli għall-persuni b'dizabbiltà.

Ir-*Range* se tiġi amministrata mill-*Gozo Clay Target Association*, li tħaddan magħha membri Ghawdxin dilettanti ta' l-isparar fuq il-plattini.

Ix-xogħol fuq il-*Gozo Shooting Range* kien jikkonsisti fil-holqien ta' spazju adegwat, il-

Your wedding album with a difference


# "Photostory"



*call in for a  
free demo*




*various styles to  
choose from*



**The Photoshop**  
Fortunato Mizzi Street  
Victoria, Gozo

Tel. 21 557555 21 563403  
[www.photoshopmalta.net](http://www.photoshopmalta.net)  
[kaiser@maltanet.net](mailto:kaiser@maltanet.net)

# Photo Ceramics



*Frames  
Ovals  
Mugs  
key rings  
souvenirs etc*





# *Djamanti ta' Għawdex*

*Ritratti mill-kollezzjoni ta' Dr. Mario Saliba*



*Is-Santwarju Ta' Pinu*



*Il-Festa fin-Nadur*